

بِسْمِ اللَّهِ الرَّحْمَنِ الرَّحِيمِ
يَرْبِّكُمْ لِيَتَسْعَ إِلَيْكُمْ الْعَسْرَى

حج کی آسانیاں



محمد اشرف نعمانی

خاتم طالب و خاتم دارالافتخار جامعہ دارالعلوم کراچی

ادارہ اسناد المیات

کراچی - لاہور

فہرست

عرض مؤلف	۷
رسالہ حج کی آسانیاں	۹
ہر شخص پر حج فرض نہیں	۱۰
استطاعت و قدرت کا مطلب	۱۰
حج میں صرف تین چیزیں فرض ہیں	۱۱

حج کے فرائض

پہلا فرض: احرام	۱۲
(الف) احرام کا مطلب	۱۲
(ب) جگہ کی سہولت	۱۳
(ج) وقت کی سہولت	۱۳
(د) لباس کی سہولت	۱۳
(ه) بیماری میں مزید سہولت	۱۳

دوسرافرض: قوف عرفات

(الف) وقت کی ابتداء	۱۴
(ب) وقت کی انتہاء	۱۵
(ج) جگہ کی وسعت	۱۵
(د) پا کی ناپا کی کی وسعت	۱۶

تیسرا فرض: طواف زیارت

(الف) وقت کی ابتداء	۱۶
---------------------	----

۱۶.....	(ب) وقت کی انتہاء.....
۱۷.....	(ج) طوافی زیارت کا بدل.....
۱۸.....	(د) طوافی زیارت کی جگہ.....
۱۸.....	(ه) نیت کی آسانی.....
۱۸.....	(و) لباس کی سہولت.....
۱۹.....	(ز) طواف کے چند ضروری مسائل.....

حج کے واجبات.....

۲۰.....	حج میں صرف چھ واجبات ہیں.....
۲۰.....	فرض اور واجب میں فرق.....

حج کا پہلا واجب: وقوفِ مزادقه


۲۱.....	(الف) وقوفِ مزادقه میں وقت اور جگہ کی آسانی.....
۲۲.....	(ب) عورتوں بچوں بوزھوں کے لئے آسانی.....
۲۲.....	حج کا دوسرا واجب: صفا مرودہ کے درمیان سعی کرنا.....
۲۳.....	سعی کی آسانیاں.....
۲۳.....	حج کا تیسرا واجب: حجراتِ رکنگریاں مارنا'.....
۲۴.....	رمی اور حجرات کا مطلب اور دنوں کی تفصیل.....
۲۵.....	(الف) دسویں تاریخ کو جمra عقدہ پر رمی کرنا.....
۲۶.....	دسویں کی رمی کی آسانیاں.....
۲۶.....	وقت کی آسانی.....
۲۶.....	رمی دوسرے سے کب کروائی جاسکتی ہے؟.....
۲۷.....	رمی کا طریقہ.....
۲۷.....	(ب) گیارہوں اور بارہویں تاریخ کی رمی.....
۲۷.....	گیارہوں کی رمی میں وقت کی آسانی.....
۲۸.....	(ج) تیرہویں کی رمی واجب نہیں ہے.....

حج کا چوتھا واجب:.....	حج کی قربانی.....
۲۸.....	
حج کی تین قسمیں.....	
۲۸.....	
۱-حج افراد (مفرد).....	
۲۸.....	
۲-حج تمثیل (مُتَّسِع).....	
۲۸.....	
۳-حج قرآن (فَارِين).....	
۲۹.....	
(الف) قربانی میں جانوروں کی آسانی.....	
۲۹.....	
(ب) قربانی میں وقت کی سہولت.....	
۳۰.....	
حج کا پانچواں واجب:.....	حلق یا قصر.....
۳۰.....	
حلق اور قصر کا مطلب.....	
۳۰.....	
(الف) حلق اور قصر کا وقت.....	
۳۱.....	
(ب) حلق یا قصر میں آسانی.....	
۳۱.....	
حج کا چھٹا واجب:.....	طواف و داع.....
۳۲.....	
طواف و داع کن جائیوں پر واجب ہوتا ہے؟.....	
۳۲.....	
آفاتی میقاتی - حلی - کلی کا مطلب.....	
۳۲.....	
(الف) طواف و داع میں عذر والی خواتین اور بچوں کیلئے آسانی.....	
۳۳.....	
(ب) نعلی طواف طواف و داع کے قائم مقام ہونے کی آسانی.....	
۳۳.....	
(ج) صرف طواف کی نیت سے بھی طواف و داع ادا ہو جاتا ہے.....	
۳۳.....	
(د) طواف و داع میں وقت کی آسانی.....	
۳۳.....	
ضروری تنہیہ.....	
۳۴.....	
(ضیمہ) حج میں ہونے والی خرابیاں.....	
۳۵.....	
خرابیاں دو قسم کی ہوتی ہیں.....	
۳۶.....	
(الف) حج کے گناہ.....	
۳۶.....	
(ب) حج کے ممنوعات.....	
۳۶.....	

۳۷ دونوں خرایوں میں کیا فرق ہے؟

نحو کے گناہ.....

۳۸	پہلی خرابی:..... حرام مال کا استعمال
۳۹	دوسری خرابی:..... دکھوا، شہرت کی نیت
۴۰	تیسرا خرابی:..... فخش گفتگو خوش حرکت
۴۱	چوتھی خرابی:..... گناہ کے کام
۴۲	پانچویں خرابی:..... جھگڑا، اختلاف، بڑائی
۴۳	چھٹی خرابی:..... حقوق العباد میں کوتاہی
۴۴	ساتویں خرابی:..... جلد بازی، گھبراہٹ



عرض مؤلف

بسم الله الرحمن الرحيم۔

نحمدہ، و نصلی رسولہ الکریم سیدنا محمد و آلہ و صحابہ اجمعین۔

اما بعد۔

گذشتہ سال ۱۴۲۶ھ میں اللہ تعالیٰ کے فضل خاص سے اپنے دو احباب مولانا یحییٰ عاصم اور جناب فراز حلیم صاحب کے اصرار پر پچھیں سال بعد ایک مرتبہ پھر احرار کو حج کی توفیق نصیب ہوئی۔ فللہ الحمد ولہ، الشکر

اس سفر حج میں پھر یہ احساس ہوا کہ حج اتنا مشکل نہیں جتنا ہم لوگوں نے اسے مشکل بنا دیا ہے یا جتنا لوگ اسے مشکل سمجھتے ہیں۔ سارا مسئلہ یہ ہے کہ دین کی موٹی موٹی معلومات ہم لوگوں کو نہیں، اور شریعت نے اس معاملہ میں جتنی آسانیاں دی ہیں وہ بھی ہمیں معلوم نہیں اور حج پر جانے والوں کو حج کے فرائض واجبات سے متعلق جو ضروری معلومات حاصل کرنی چاہئیں، حاجی وہ معلومات حاصل نہیں کرتے۔

ادھر جلد بازی، گھبراہت، بُنظی ہمارے مزاج کا حصہ بن گئی ہے اور عبادت کے ہر کام کو ہم ایک بوجھ سمجھ کر جلدی سے اسے اپنے سر سے اتارنا چاہتے ہیں اس لئے مشکلات پیدا ہوتی ہیں اور آسان حج بھی مشکل بن جاتا ہے۔

حج سے واپس آ کر ”حج کی آسانیاں“ کے عنوان سے یہ مضمون لکھنے کا ارادہ کیا، جس میں حج کے تین فرائض اور چھ واجبات ذکر کرنے اور ان کی ادائیگی میں

شریعت کی دی ہوئی آسانیاں بیان کرنا مقصود تھا، لیکن ایک صفحہ ہی لکھا تھا کہ زندگی کی مصروفیات حائل ہو گئیں، اور تقریباً سال گذر گیا اب رمضان المبارک کے بالکل آخر اور عید کی چھٹیوں کے درمیان کچھ سائز لینے کا موقعہ ملا اور اگلا حج بالکل قریب نظر آیا تو بحمد اللہ اس مضمون کو آگے لکھنے کی توفیق ہو گئی۔ کہ شاید کچھ حاجیوں کو اس سے فائدہ ہو جائے اور احتقر کیلئے باعث نجات بنے، البتہ یہ واضح رہے کہ ہمارے اس مضمون میں حج کا پورا طریقہ بیان نہیں کیا گیا۔ لہذا حاجیوں کے لئے ضروری ہے کہ وہ اس موضوع پر لکھی ہوئی مستند کتب مثلاً احکام حج مؤلفہ حضرت مفتی محمد شفیع قدس سرہ اور حضرت مفتی سعید احمد صاحبؒ کی مایہ ناز کتاب معلم الحجاج میں لکھے ہوئے طریقہ کے مطابق حج ادا کریں تاکہ حج کے تمام سنن و مستحبات کی برکات انہیں نصیب ہوں۔

دعا ہے کہ اللہ تعالیٰ اپنے فضل سے اس تحریر کو اپنی رضا کا ذریعہ بنائیں اور حج پر جانے والوں کیلئے مفید تر بنادیں، آمین اگر کسی حاجی کو اس کے مضمون سے کچھ فائدہ ہو تو وہ اس ناکارہ کو بھی اپنی دعائیں یاد کر لے۔

اس مضمون کے مکمل کرنے کے بعد خیال ہوا کہ حج میں جن گناہوں سے بطور خاص منع کیا گیا ہے وہ بھی ذکر کرنے مناسب ہیں تاکہ ان سے بچ کر آدمی حج کی برکات حاصل کر سکے اس لئے دوسرا مضمون بھی ”بطور ضمیمه“ اس میں شامل کر دیا گیا ہے۔ قارئین سے دعا کی مکرر درخواست ہے۔

والسلام

بندہ محمود اشرف غفران اللہ

خادم دار الافتاء و جامع دارالعلوم کراچی

رسالة سے ۱۴۲۷ھ

حج کی آسانیاں

اسلام کے بنیادی اركان میں سے حج وہ اہم فریضہ ہے جو عمر بھر میں صرف ایک مرتبہ فرض ہوتا ہے، نمازوں میں پانچ بار فرض ہے۔ زکوٰۃ ہر صاحب نصاب کو ہر سال ادا کرنی پڑتی ہے صحتمد مسلمان کو رمضان کے روزے ہر سال رکھنے ہوتے ہیں، لیکن صحتمد مستطیع شخص پر حج عمر بھر میں صرف ایک مرتبہ ہی فرض ہے اور جب کوئی مسلمان ایک مرتبہ حج فرض ادا کر لے تو پھر اسلام پر برقرارر ہتے ہوئے اس پر دوبارہ حج فرض نہیں ہوتا خواہ یہ شخص حج کے مہینوں میں مکہ مکرمہ اور عرفات ہی میں دوبارہ کیوں نہ موجود ہو۔

کہا جاتا ہے کہ تمام عبادات میں حج میں سب سے زیادہ مشقت ہے کیونکہ اس میں گھر سے نکلانا پڑتا ہے، سفر کی مشقتیں برداشت کرنی پڑتی ہیں، لباس غلطے کر کے آدمی ان مقامات مقدسہ میں پہنچتا ہے اور مکہ مکرمہ۔ منی۔ عرفات اور مزدلفہ میں خاص دنوں میں خاص اوقات میں مخصوص مقامات پر عبادات ادا کرنی ہوتی ہیں اور بسا اوقات بلکہ اکثر ہی قدم قدم پر مشکلات پیش آتی ہیں جس کی وجہ سے عام خیال یہی پایا جاتا ہے کہ حج مشقت کا دوسرا نام ہے۔ اسی لئے یہ بھی کہا جاتا ہے کہ جوانی میں حج کر لینا بہتر ہے کیونکہ بڑھاپے اور کمزوری میں آدمی حج کی مشقت برداشت نہیں کر पاتا بلکہ اللادوسروں پر بوجہ بن جاتا ہے۔ یہ سب باقی اپنی جگہ درست لیکن حقیقت یہ ہے کہ حج میں بذات خود کوئی مشقت نہیں بلکہ

شریعت مطہرہ نے حج کو بہت آسان بلکہ آسان تر بنایا ہے۔ اس مختصر مضمون میں یہی بتانا مقصود ہے کہ حج بذات خود بہت آسان ہے البتہ علم کی کمی، جذبات کی شدت اور جلد بازی کی عادت بد کی وجہ سے لوگ بسا اوقات خود ہی مشقت میں پڑتے ہیں۔

حج ہر شخص پر فرض ہی نہیں ہے
حج صرف اس شخص پر فرض ہے:

- (۱) جو مسلمان ہو (۲) بالغ ہو (۳) عاقل ہو
(۴) آزاد ہو (۵) حج کازماں ہو (۶) اسے حج کرنے کی استطاعت و قدرت ہو۔

استطاعت و قدرت کا مطلب

استطاعت و قدرت کا مطلب یہ ہے کہ ذاتی ضروریات و حجاج کے علاوہ اس کے پاس اپنا ذاتی مملوکہ مال اتنا موجود ہو کہ وہ حج کے لئے بآسانی آجائے، اور اگر وہ صاحب عیال ہے تو جن لوگوں کا خرچ اس کے ذمہ ہے اس کی حج سے واپسی تک ان سب کا خرچ بھی اس کے پاس موجود ہو اور وہ انہیں دے کر جائے۔ لہذا اگر کسی کے پاس ذاتی مکان، ذاتی سواری، گھر یا فرنچیز، استعمالی اشیاء سب موجود ہوں مگر نقدر قم یا ضرورت سے زائد مال سفر حج کے لئے اس کے پاس نہ ہو تو اس پر حج فرض نہیں۔

اگر دکاندار کے پاس نقدر قم نہ ہو مگر سامان تجارت دکان میں موجود ہو تو اتنا سامان دکان میں باقی رکھا جائے گا کہ جس سے تجارت چلتی رہے، اس سے زائد سامان فروخت کر کے جو رقم حاصل ہو وہ اگر سفر حج کے لئے کافی ہو تب اس پر حج فرض ہو گا۔ اسی طرح اگر کوئی شخص زرعی زمین کا مالک ہے اور اس زرعی زمین کی پیداوار پر اس کا گذر ببر ہے تو اس پر حج اس وقت فرض ہو گا جبکہ اس کے پاس اتنی

زریعی زمین ہو کہ اگر وہ اس میں سے کچھ زمین فروخت کر دے تو اس کے سفرِ حج کا خرچ اور اہل و عیال کا واپسی تک کا خرچ نکل آئے اور اتنی زمین بھی باقی نہ جائے کہ واپس آ کر اس سے اپنی زندگی گذار سکے اگر فروخت کرنے کے بعد گزارے کے لائق زمین نہیں پہنچتی تو اس پر حج فرض نہیں (مسلم الحجاج ص ۸۶) خواتین پر بھی حج کی ادائیگی اس وقت فرض ہوتی ہے جبکہ ان کی اپنی ملکیت میں اپنی ذاتی رقم سفرِ حج کے خرچ کیلئے ان کے پاس ہو اور شوہر یا محروم کا بھی انتظام ہو۔ اگر سفر شرعی ہو مگر شوہر یا محروم ہمارا نہ ہو تو خاتون پر حج فرض کی ادائیگی لازم نہیں ہاں اسے حج بدلتی وصیت کر دینی چاہئے۔

حج کے اندر فرض صرف تین چیزیں ہیں

حج میں جتنی رقم اور جتنا وقت خرچ ہوتا ہے وہ سب کے سامنے ہے اور اس سے سب واقف ہیں لیکن عجیب بات یہ ہے کہ احرام باندھنے کے بعد اس پورے لمبے چوڑے حج میں صرف تین چیزیں فرض ہیں: ایک احرام، دوسرے وقوف عرفات اور تیسرا طواف زیارت، بس پورے حج میں یہ تین کام فرض ہیں۔ ان تین فرضوں کی سہولت کا اندازہ آپ اس سے کر سکتے ہیں کہ صرف وضوء میں چار فرض ہیں جبکہ نماز میں چھ فرض ذکر کئے گئے ہیں۔ حج کے باقی جتنے کام ہیں وہ یا واجب ہیں یا سنت یا مستحب، اور باقی تمام کاموں میں سے ہر کام کا کچھ نہ کچھ بدلتا رک ممکن ہے۔ لیکن ان تین کاموں یعنی احرام، وقوف عرفات اور طواف زیارت کا نہ کوئی بدلتا ہے اور نہ اس کا کسی دوسرے انداز سے تدارک کیا جا سکتا ہے۔

لہذا ہر حاجی کے لئے ضروری ہے کہ وہ اپنی اویسین توجہ ان تین کاموں کی طرف رکھتے تاکہ حج کے یہ فرائض مل ہر حال میں پورے ہوں ان کے علاوہ باقی کاموں میں کچھ غلطی ہو تو اس کا تدارک ہو سکتا ہے۔

(۱)۔ یہ تینوں چیزیں اگرچہ فرض ہیں لیکن فتحی طور پر اس طرح تبیر کیا جاتا ہے کہ احرام حج کے لئے شرط ہے جیسے نماز کے لئے وضو، اور وقوف عرفات اور طواف زیارت حج کے دور کیں ہیں۔

اب شریعت کی طرف سے دی گئی سہولت اور آسانی کا اندازہ سمجھئے کہ ان تین فرائض میں بھی شریعت نے وقت اور احکام کے اعتبار سے لتنی سہولت دی ہے۔

حج کا پہلا فرض.....حرام

حرام کا مطلب یہ ہے کہ آدمی حج یا عمرہ کی نیت کرتے ہوئے تلبیہ پڑھ کر حج یا عمرہ کا آغاز کرے حج یا عمرہ کا احرام ایسا ہی ہے جیسے فرض یا نفل نماز کے لئے تکمیر تحریم، جس طرح فرض یا نفل نماز کی نیت کے ساتھ اللہ اکبر کہ کرشمہ شروع کی جاتی ہے۔ اور یہ تکمیر تحریم میں فرض ہے اسی سے نماز شروع ہوتی ہے۔ اسی طرح حج یا عمرہ کی نیت کر کے ٹلہبیہ پڑھ کر حج یا عمرہ شروع کیا جاتا ہے اور یہ احرام بھی فرض ہے اور جس طرح جب تکمیر تحریم کہہ کر نماز شروع کی جاتی ہے تو نماز کی تمام پابندیاں از خود شروع ہو جاتی ہیں اسی طرح جب حج یا عمرہ کی نیت کے ساتھ تلبیہ پڑھا جاتا ہے تو حج رمہ کی تمام پابندیاں از خود لاگو ہو جاتی ہیں۔ مثلاً مرد کے لئے سلا ہوا کپڑا پہننا اور سرڈھانپنا اور مرد دعورت دونوں کے لئے چہرہ ڈھانپنا اور خوشبو لگانا بال کاٹنا، ناخن ترشوana وغیرہ سب با تین منوع ہو جاتی ہیں وغیرہ وغیرہ۔ عام طور سے لوگ یہ سمجھتے ہیں کہ احرام کا مطلب دوسفید چادریں ہیں لیکن حقیقت میں ایسا نہیں ہے۔ احرام تو نیت کے ساتھ تلبیہ پڑھنے کا نام ہے۔ اسی لئے اگر کوئی شخص دوسفید چادریں باندھ لے لیکن نیت کے ساتھ تلبیہ نہ پڑھے تو احرام شروع نہ ہوگا۔ نہ حج اور عمرہ کی پابندیاں اس پر لاگو ہوں گی اور نہ اسکے حج یا عمرہ کا آغاز ہوگا۔ اور اگر کوئی شخص سلے ہوئے کپڑے پہن کر حج کی نیت کے ساتھ تلبیہ پڑھے گا تو احرام شروع ہو جائے گا اور حج کی پابندیاں فوراً شروع ہو جائیں گی اور سلے ہوئے کپڑے پہنے کی وجہ سے دم یا صدقہ واجب ہو گا۔

(۲) تلبیہ کے الفاظ یہ ہیں: لیک لیک اللہم لیک، لیک لاشریک لک لیک ان الحمد والنعمۃ لک والملک لا شریک لک۔ حاضر ہوں۔ اے اللہ میں آپ کے سامنے حاضر ہوں، حاضر ہوں۔ آپ کا کوئی شریک نہیں، میں حاضر ہوں۔ بے شک تمام تعریفیں نعمتیں اور باشہدت آپ کے لئے ہے۔ آپ کا کوئی شریک نہیں۔

اسی لئے علماء یہ مشورہ دیتے ہیں کہ جو مرد حضرات دور دراز ممالک سے حج کے لئے روانہ ہو رہے ہوں وہ گھر یا ایئر پورٹ سے سفید چادریں تو باندھ لیں لیکن نیت کے ساتھ تبلیغ نہ پڑھیں بلکہ جب ہواںی جہاز اُز جائے اور سفر یعنی طور پر شروع ہو جائے تو مرد اور عورتیں حج یا عمرہ کی نیت کر کے تبلیغ پڑھیں۔ جس وقت وہ اس نیت کے ساتھ تبلیغ پڑھیں گے ان کا احرام شروع ہو جائے گا اور حج یا عمرہ کی پابندیاں ان پر لاگو ہو جائیں گی۔

جگہ کی سہولت

حج یا عمرہ کا احرام گھر سے شروع کرنا کوئی ضروری نہیں گھر اور اپنے علاقہ سے بھی احرام شروع کر سکتے ہیں البتہ حرم میں داخل ہونے سے کافی پہلے جو پانچ مقامات میقات کے نام سے شریعت کی طرف سے طے شدہ ہیں ان میقاتوں سے احرام کا آغاز کرنا بہر حال ضروری ہے۔

وقت کی سہولت

حج کے مہینے اگرچہ کم شوال سے شروع ہوتے ہیں لیکن شوال میں احرام باندھنا کوئی ضروری نہیں بلکہ آپ شوال رزو وال چھڈہ یا زوال چھڈہ میں جس وقت اور جس دن اپنی فلاٹ کی سہولت کے مطابق حج کے لئے روانہ ہو رہے ہیں اس دن احرام باندھا جا سکتا ہے۔

لباس کی سہولت

احرام شروع ہونے کے بعد سلا ہوا لباس پہننا مثلاً قمیض شلوار ٹوپی موزے وغیرہ سب مردوں کے لئے منع ہو جاتا ہے اور ایک چادر اور ایک چادر یعنی باندھتے ہیں، بہتر اور افضل یہ ہے کہ وہ چادریں سفید اور جوڑ کے بغیر ہوں۔ لیکن اگر بغیر جوڑ کے نہ ملیں اور دو تین ٹکڑوں کو جوڑ کر چادر بنا لی گئی ہو تو اس کی بھی گنجائش ہے۔ اسی طرح اگر سفید چادر یا سفید تولید نہ ملے یا سردی کی وجہ سے گرم چادر کمل

وغیرہ کو احرام کی چادروں کے طور پر استعمال کرنا چاہے تو اس کی بھی اجازت ہے
شرع امنوع نہیں۔

اور خواتین تو سلا ہوا لباس ہی پہنچی ہیں ان کے لئے جسم کی بیست پر سلے
ہوئے لباس کی شرعاً کوئی ممانعت ہی نہیں ہے۔

پریشانی اور بیماری میں احرام کی سہولت

اوپر تحریر کیا گیا کہ احرام میں مرد کے لئے سڑھانپا جائز نہیں لیکن اگر شدید
سردی یا سخت بیماری کی وجہ سے مثلاً رات کو مجبوری میں مرد اپنا سڑھانپ لے یا
بیماری وغیرہ کی وجہ سے اسے مجبوری میں سلے ہوئے لباس میں سے کوئی مثلاً
انٹرویز پہننا پڑے تو اس کا حج فاسد نہ ہو گا ہاں احرام کے احکام میں کمی آئے گی
اور وہ دم یا صدقہ دے کر اس کی کاندارک کر سکتا ہے۔

حج کا دوسرا فرض: وقوف عرفات

یہ حج کا سب سے اہم ترین رکن ہے اس لئے اسے حج کا رکن اعظم کہا جاتا
ہے اور کہا جاتا ہے کہ جو شخص احرام کے ساتھ عرفات کے میدان میں نویں تاریخ کو
ایک لمحہ کے لئے بھی چلا گیا تو اس کا حج ہو گیا۔ (مسلم الحجاج ص ۱۱۲)

(الف) وقت کی ابتداء

وقوف عرفات کا وقت نوذری الجبہ کو زوال ہوتے ہی شروع ہو جاتا ہے۔ لہذا نصف
النہار کے بعد جیسے ہی زوال ہو اور ظہر کا وقت شروع ہو اور آدمی نے حج کی نیت سے
احرام باندھا ہوا ہو اور وہ میدان عرفات میں موجود ہو تو بس یہ فرض ادا ہو جاتا ہے۔

☆..... خواہ وہ سورہ ہو یا جاگ رہا ہو۔

☆..... خواہ وہ بیہوش ہو گیا ہو۔

☆.....خواہ وہ چند لمحے ہی میدان عرفات میں رہ سکا ہوا اور اس کے بعد کسی مجبوری سے اسے دہاں سے نکلا پڑا ہو۔ مثلاً ہسپتال میں داخل ہونے کے لئے دہاں سے اُسے منتقل کر دیا گیا ہو۔

☆.....خواہ وہ بیٹھا ہوا ہوا یا لیٹا ہوا ہو یا چل رہا ہو حتیٰ کہ اگر ایم بولینس میں لیٹا ہوا حاجی حالات احرام میں میدان عرفات سے گذر جائے گا تو بھی اس کا یہ پہلا فرض، وقوف عرفات ادا ہو جائے گا۔ (اس سہولت کا کیا تھا کہ انہیں اشریعت پر قربان جائیے)۔

(ب) وقت کی انتہاء

وقوف عرفات کا افضل وقت اگر چہ زوال سے غروب آفتاب تک ہے لیکن اس کا جائز وقت تو یہ تاریخ کا دن گذرنے کے بعد دسویں تاریخ کی صبح صادق تک ہے۔ اسی لئے اگر کسی شخص کی فلاٹ لیٹ ہو جائے یا کسی اور مجبوری کی وجہ سے وہ تو یہ تاریخ کو ظہر کے بعد عرفات نہ پہنچ سکے بلکہ تو یہ اور دسویں تاریخ کی درمیانی رات کے کسی بھی لمحج کے احرام کے ساتھ میدان عرفات میں آجائے خواہ ایک لمحہ کے لئے ہی کیوں نہ ہواں کا حج ادا ہو جائے گا۔

جگہ کی سہولت

میدان عرفات اتنا بڑا ہے کہ لاکھوں افراد بآسانی اس میں سماستے ہیں اور اگر روئے زمین کے سارے مسلمان بیک وقت حج کرنا چاہیں اور ایک طرف سے عرفات کے میدان میں داخل ہو کر دوسری طرف سے نکلتے رہیں (اور انہوں نے حج کا احرام باندھا ہوا ہو) تو ان سب کا حج ادا ہو سکتا ہے۔ اور ان کا فرض حج ادا ہو جائے گا۔ اسی طرح میدان عرفات میں کسی خاص جگہ تھہرنا یا میدان عرفات میں اپنے خیمہ سے نکل کر جبل رحمت جانا بھی شرعاً کوئی ضروری نہیں، حضور ﷺ کا مشہور ارشاد ہے: عرفہ سارا کا سارا موقف ہے اور مزدلفہ بھی سارا کا سارا موقف

ہے (مسلم شریف) صحابی حضرت یزید بن شیبائے ﷺ فرماتے ہیں کہ میں عرفات کے میدان میں بہت دور ٹھہرا ہوا تھا کہ حضرت ابن مرتع النصاریؑ کو حضور ﷺ نے ہمارے پاس بھیجا اور یہ پیغام بھجوایا کہ تم جہاں ٹھہرے ہو تو ہیں ٹھہرے رہو اور تم حضرت ابراہیمؑ کے نقش قدم پر ہو۔ (ترمذی، ابو داؤد، مسلم، ابن ماجہ، مکارہ ص ۲۲۸)

(د) طہارت و عدم طہارت کی وسعت

وقوف عرفات کے اس فرض میں شریعت نے یہ آسانی بھی رکھی ہے کہ اس میں غسل ہونا یا پاک ہونا بھی شرعاً لازم اور ضروری نہیں اسی لئے اگر کوئی خاتون اپنے ایام میں ہوا اور حیض یا انفاس کی وجہ سے نماز قرآن نہ پڑھ سکتی ہو تو بھی اس کے وقوف عرفات میں کوئی ادنیٰ سافر قرنیں پڑتا اور وقوف عرفات کی وہ تمام برکات و فضائل اس کے لئے بھی ہیں جن کا دوسرا خواتین یا مردوں سے وعدہ کیا گیا ہے۔

حج کا تیسرا فرض: طواف زیارت

یہ حج کا تیسرا فرض ہے یہ مسجد حرام میں بیت اللہ کے گرد کیا جاتا ہے اور شرائط کے مطابق بیت اللہ کے گرد طواف کی دلی نیت کے ساتھ سات چکر لگانے کا نام ہے۔

وقت کی ابتداء

طواف زیارت کا وقت وقف عرفات کا وقت ختم ہوتے ہی شروع ہو جاتا ہے یعنی دوسری تاریخ کی صبح صادق ہوتے ہی اس کا اصل وقت شروع ہو جاتا ہے۔

وقت کی انتہاء

طواف زیارت کا وقت کبھی فوت نہیں ہوتا یعنی تمام عمر میں ہو سکتا ہے لیکن اس میں درج ذیل ضروری تفصیل کا جانا ضروری ہے کہ:

(الف) اس کا جائز وقت دوسری تاریخ کی صبح صادق سے لے کر

بارہوں تاریخ کے غروب آفتاب تک ہے لہذا اگر کوئی شخص ان تین دنوں میں یعنی دس۔ گیارہ بارہ کی شام غروب آفتاب تک یہ طواف زیارت کر لے گا تو اس پر کوئی دم واجب نہیں ہو گا۔

(ب)..... اگر کوئی خاتون حیض یا نفاس کی وجہ سے دس گیارہ بارہ کو پاک نہ ہو سکی تو ان تین دنوں بعد کے جب بھی وہ پاک ہو گی اس وقت وہ یہ طواف زیارت ادا کرے گی اور اس تاریخ کی وجہ سے اس پر بھی کوئی دم واجب نہیں ہے۔ (البتہ اگر خاتون بارہ کی شام کو عصر تک پاک ہو گی تو اس پر لازم ہے کہ وہ فوری طور پر غسل وغیرہ کر کے یہ طواف زیارت ادا کرے)۔

(ج)..... اگر کوئی بغیر عذر کے ان تین دنوں میں طواف نہ کرے بلکہ بعد میں کرے تو بلاعذر ایسا کرنا مکروہ تحریکی ہے جس کی وجہ سے دم (ایک بکرایا ایک دنبہ کی قربانی) واجب ہو گا لیکن اس کا طواف زیارت ادا ہو جائے گا۔ البتہ جب تک وہ طواف زیارت ادا نہیں کرے گا اس کیلئے ازدواجی تعلقات ناجائزی رہیں گے۔

طواف زیارت کا بدل

طواف زیارت چونکہ فرض ہے اور لازمی ہے لہذا اس کا کوئی بدل نہیں۔ وقوف عرفات کے بعد اسے اپنی زندگی میں ادا کرنا بہر حال لازم اور ضروری ہے۔ البتہ اس میں ایک صورت مستثنی ہے اور وہ یہ کہ کوئی شخص وقوف عرفات کرنے کے بعد انتقال کر جائے اور وصیت کر جائے کہ میری طرف سے حج پورا کر دینا تو طواف زیارت کے بدلے میں ایک گائے یا اونٹ اس کی طرف سے ذبح کر دیں تو اس کا حج پورا ہو جائے گا۔ اس ایک صورت کے علاوہ طواف زیارت کا کوئی بدل نہیں اور اپنی زندگی میں اسے ادا کرنا لازم اور ضروری ہے تین دن کے اندر اندر کرے گا تو کوئی دم لازم نہ ہو گا اور بلاعذر تین دن کے بعد ادا کیا جائے گا تو طواف زیارت

(۱) قال عليه السلام من وقف بعدة فقد تم حججه، (جس نے وقوف عرفات کر لیا تو اس کا حج پورا ہو گیا) ویکیں مطابق الحجج ص ۱۸۶ مطبوعہ ادارہ اسلامیات لاہور

ادا ہو جائے گا مگر اس تاریخ کی وجہ سے اس پر ایک دم واجب ہو گا۔ لیکن جیتکہ وہ طواف زیارت نہیں کریگا اسکے لئے ازدواجی تعلقات جائز نہ ہو گئے۔

طواف زیارت کی جگہ

طواف زیارت ہو یا کوئی دوسرا طواف، طواف صرف مسجد حرام میں بیت اللہ کے گرد کیا جاسکتا ہے مسجد حرام سے باہر کیا ہوا طواف شرعاً غیر معترض ہے۔ مسجد حرام میں جتنی وسعت ہوتی جائے گی طواف کی جگہ وسیع ہوتی جائے گی۔ اسی لئے کسی زمانہ میں مطاف یعنی طواف کرنے کی جگہ تھوڑی تھی اور اب خاصی وسیع ہے اور شرعاً مسجد حرام کی توسعے کے ساتھ مطاف کی توسعے میں بھی کوئی چیز مانع نہیں۔ طواف میں یہ بھی آسانی ہے کہ طواف مسجد کی تخلی منزل میں بھی ہو سکتا ہے اور اوپر بلکہ سب سے اوپر بھی (حالانکہ وہاں سے بیت اللہ پہنچے نظر آتا ہے) اور شرعاً ایسا طواف درست ہے۔ البتہ طواف..... مسجد حرام کے اندر ضروری ہے باہر نہیں ہو سکتا۔

طواف زیارت میں نیت کی آسانی

طواف زیارت میں دل کی نیت کے ساتھ طواف زیارت کرنا چاہئے کہ میں یہ فریضہ ادا کر رہا ہوں۔ لیکن اگر کسی شخص نے طواف زیارت کے وقت میں یعنی دس کی صبح صادق سے لے کر بارہ کے غروب آفتاب تک کے وقت میں طواف کیا اور صرف طواف کی نیت کی اور خاص طواف زیارت کی نیت نہیں کی تو بھی اس کا یہ فریضہ ادا ہو جائے گا۔ (ص ۱۹۸ ملجم الحجاج)

لباس کی سہولت

عام طور سے حج یا عمرہ کا طواف احرام کی چادر و کپڑے کے ساتھ اور احرام ہونے کی حالت میں کیا جاتا ہے۔ لیکن شریعت نے طواف زیارت میں یہ سہولت بھی دی ہے کہ اگر کسی شخص نے ابھی تک حج کے ضروری واجبات میں سے کوئی واجب مثلاً

قربانی حلق ابھی تک نہیں کیے تو بھی وہ حالت احرام ہی میں یہ طواف زیارت کر سکتا ہے اور اگر وہ دسویں کی ری قربانی اور حلق کر چکا ہے اور اس کا احرام ختم ہو چکا ہے تو وہ عام نارمل لباس میں ہی یہ طواف زیارت ادا کرتا ہے۔

طواف کے چند ضروری مسائل

طواف زیارت کے بلکہ ہر طواف میں چند باتوں کا خیال رکھنا لازم ہے:

(۱) ناپاک جنی حائضہ وغیرہ نہ ہو اور باوضو ہو۔ لہذا بغیر غسل اوروضوء کے طواف کرنا جائز نہیں۔

(۲) لباس میں ستر کی شرعی حد پوری کی گئی ہو۔

(۳) جو شخص پیدل چلنے پر قادر ہے وہ پیدل طواف کرے۔

(۴) داہنی طرف سے طواف شروع کرے (جیسا کہ سب لوگ طواف کرتے ہیں)۔

(۵) طواف کرتے وقت حظیم کے اندر سے نہ جائے۔

(۶) سات چکر لگائے۔

(۷) طواف کے بعد دور کعت نماز ادا کرے اسے ”دو گانہ طواف“ بھی کہتے ہیں اور ہر طواف کے بعد یہ دور کعت پڑھنا اجوبہ ہے۔

حج کے واجبات

شروع میں تحریر کیا گیا ہے کہ حج میں تین فرض ہیں۔ (۱) احرام جو شرط کے درجہ میں ہے (۲) وقوف عرفہ جو حج کا اہم ترین بلکہ بنیادی رکن ہے (۳) طواف زیارت۔ اب یہ بات قابل ذکر ہے کہ حج کے واجبات صرف چھ ہیں۔ لہذا تین فرائض کی طرف سلسل توجہ رکھنے کے بعد ہر حاجی کے لئے ضروری ہے کہ وہ حج کے ان چھ واجبات کو اپنے سامنے رکھے اور انہیں بجالانے کی پوری کوشش کرے

تاکہ حج کے فرائض و واجبات پورے ہو جائیں۔

حضرت مفتی سعید احمد صاحب رحمۃ اللہ علیہ مسائل حج پر اپنی مایہ ناز کتاب ”علم الحجاج“ میں تحریر فرماتے ہیں:

”بعض کتابوں میں واجبات حج ۳۵ تک شمار کئے ہیں وہ حقیقت میں حج کے بلا واسطہ واجبات نہیں بلکہ حج کے افعال کے واجبات ہیں مثلاً بعض احرام کے ہیں۔ بعض طواف کے ہیں..... حج کے واجبات بلا واسطہ صرف چھ ہیں۔ (ص ۹۵)

حج کے وہ چھ واجبات یہ ہیں۔

- (۱) مزدلفہ میں وقوف کرنا۔
- (۲) صفا اور مرودہ کے درمیان سعی کرنا۔
- (۳) رمی جمار یعنی جمرات پر اپنے وقت میں کٹکریاں مارنا۔
- (۴) حج قرآن اور حج تمثیل کرنے والوں کو قربانی کرنا (حج افراد کرنے والوں پر حج کی قربانی واجب نہیں ہے)
- (۵) حلق یعنی اپنے وقت پر سر کے بال منڈ واتا یا تقصیر یعنی بال چھوٹے کروانا۔
- (۶) میقات کے باہر سے آنے والوں کے لئے طواف و داع کرنا۔

فرض اور واجب میں فرق

فرض اور واجب میں فرق یہ ہے کہ اگر حج کے فرائض میں سے کوئی فرض مثلاً احرام اور وقوف عرفہ ادا نہ کیا جائے تو حج ہی نہ ہو گا لیکن اگر واجبات حج میں سے کوئی واجب چھوٹ جائے تو حج ادا ہو جائے گا مگر ناقص ہو گا۔

دوسرے فرق یہ ہے کہ حج کے فرائض کا کوئی بدل نہیں جیسا کہ پہلے تحریر کیا جا چکا ہے لیکن حج کے واجبات میں سے کوئی واجب ترک ہو جائے تو اس کا تدارک دم یا

صدقہ سے ہو سکتا ہے لے جس کی تفصیل علماء کرام سے یا معلم الحجاج جیسی مسائل کی کتاب سے معلوم کی جاسکتی ہے۔

حج کا پہلا واجب: وقوف مزدلفہ

حاجی لوگ جب ذوالحجہ کی نو تاریخ کو غروب آفتاب کے بعد میدان عرفات سے واپس منی اور مکہ مکرمہ کی طرف لوٹتے ہیں تو میدان عرفات سے کچھ آگے جا کر حرم مکہ کے آغاز میں مزدلفہ کا میدان آتا ہے جسے قرآن میں مشہر حرام بھی کہا گیا ہے۔ اور وہاں ذکر اللہ کا حکم دیا گیا ہے۔ (سورہ بقرہ: ۱۹۸) حاجی لوگ مزدلفہ میں رات گزارتے ہیں۔ مزدلفہ میں رات گزارنا تو سنت ہے لیکن رات گذرنے کے بعد جب صبح صادق ہو جائے تو اول وقت میں نماز فجر ادا کر کے وقوف مزدلفہ کیا جاتا ہے اس وقت میں یہ وقوف مزدلفہ واجب ہے۔ افضل اور سنت طریقہ یہ ہے کہ صبح صادق سے لے کر طلوع آفتاب تک آدمی کھڑے ہو کر (ورنہ بیٹھ کر) اللہ تعالیٰ کے حضور خوب ذکر کرے اور خوب دعا کیں کرے اسے وقوف مزدلفہ کہا جاتا ہے۔

(الف) وقوف مزدلفہ میں وقت اور جگہ کی آسانی

افضل اور بہترین طریقہ تو وہ ہے جو ابھی تحریر کیا گیا لیکن وقوف عرفات کی طرح وقوف مزدلفہ میں بھی شریعت نے بہت آسانی دی ہے۔ مزدلفہ میدان بھی بہت دستیغ ہے اسی میں کسی بھی جگہ وقوف کیا جاسکتا ہے۔ اور وقوف کے لئے نہ کھڑے ہونا ضروری ہے نہ بیٹھنا لہذا اگر کوئی اس وقت میں وہاں حج کا احرام باندھ کر موجود ہو خواہ چند لمحہ ہی مزدلفہ میں رہا ہو اس کا وقوف خود بخوبی ہو جائے گا اور واجب ادا ہو جائے گا۔ نہ مزدلفہ میں کسی خاص جگہ کی قید ہے نہ وقت کی کوئی خاص

(۱) اس کی مثال ایسی ہے جیسے کوئی سجدہ وغیرہ نماز میں قرض ہیں اگر کوئی شخص رکوع سجدہ پر قادر ہو اور وہ رکوع یا سجدہ نہ کرے تو اس کی نماز ہی نہیں ہوگی اور نہ سجدہ کو سے اس کا کام حل سکتا ہے، لیکن نماز کے واجبات میں سے کوئی واجب مثلاً سورہ فاتحہ یا قعدہ اولیٰ چھوٹ جائے تو وہ آخر میں سجدہ ہو کر کے اپنی نماز مکمل کر سکتا ہے۔

پابندی البتہ یہ وقوف صبح صادق اور طلوع آفتاب کے درمیان ہی ہونا چاہئے۔

(ب) مزدلفہ میں بیماروں، ضعیفوں، مکروہ عورتوں اور چھوٹے بچوں کیلئے شریعت کی آسانی

عام حاجیوں کے لئے مزدلفہ میں رات گذار ناسنست ہے اور صبح صادق کے بعد وقوف کرنا واجب ہے اگر کسی شخص نے مزدلفہ کا وقوف اپنے اختیار سے ترک کیا تو اس پر دم واجب ہو گا لیکن اگر مریض ہے۔ یا بہت بوڑھا ہے۔ یا پچھے ہے یا عورت کے لئے ہجوم کی وجہ سے وہاں ٹھہرنا سخت مشکل ہو اور یہ لوگ اپنے اعذار کی بناء پر مزدلفہ میں رات گذارے اور صبح کو وقوف مزدلفہ کیتے بغیر منی چلے جائیں تو شرعاً یہ معذور سمجھے جائیں گے اور ان پر وقوف مزدلفہ ترک کرنے کی وجہ سے کوئی دم واجب نہ ہو گا۔

اسی طرح اگر کوئی شخص میدان عرفات ہی میں بہت تاخیر سے مثلاً رات کے بالکل آخری حصہ میں پہنچا اور وہاں سے جب مزدلفہ روانہ ہوا تو سورج نکلنے سے پہلے مزدلفہ نہ پہنچ سکا تو اس پر بھی دم واجب نہ ہو گا۔ (مسلم الحجاج ص ۱۷۳)

حج کا دوسرا واجب: صفار وہ کے درمیان سعی کرنا

شروع میں تحریر کیا گیا تھا کہ دس رگیارہ رہارہ رہتارخ کو طواف زیارت کیا جاتا ہے جو حج میں فرض ہے۔ طواف زیارت کے بعد سعی کی جاتی ہے یعنی صفار وہ کے درمیان سات چکر ہوتے ہیں یہ سعی واجب ہے۔ اس کا مطلب یہ ہے کہ طواف زیارت توہر حال میں کرنا ہے اور فرض ہے لیکن سعی کا درجہ اس سے کچھ کم ہے اور یہ واجب ہے اسی لئے اگر کوئی شخص طواف زیارت تو کر لے مگر پھر دل کی تکلیف یا کسی اور مجبوری کی وجہ سے صفار وہ کے درمیان نہ خود چل کر سعی کر سکے نہ کری پڑیں گے اور وہ بالکل ہی صاحب فراش ہو جائے تو وہ ایک دم ادا کر کے سعی

کا نتیجہ اس کا حج مکمل ہو جائے گا۔

سمی کی آسانیاں

(الف) واضح رہے کہ سمی ہمیشہ طواف کے بعد ہوتی ہے۔ علیحدہ سے سمی کی عبادت کا کوئی تصور نہیں۔ اس لئے آدمی حج میں جب طواف زیارت کرے گا اس کے بعد ہی سمی کرے گا۔ اسی لئے عورت اگر اپنے ایام کی مجبوری کی وجہ سے حج کے تین دنوں میں دس گیارہ بارہ کو طواف زیارت نہ کر سکے بعد میں کرے تو وہ سمی بھی طواف زیارت کے بعد ہی کرے گی۔

(ب) طواف زیارت تو مسجد حرام میں ہوتا ہے اس لئے طواف کے لئے پاک ہونا ضروری یہ لہذا جیض نفس والی عورت طواف نہیں کر سکتی لیکن سمی صفا مرودہ کے درمیان ہوتی ہے اور وہ حصہ مسجد حرام سے باہر ہے۔ اس لئے اسی خاتون اس جگہ میں جاسکتی ہے اور سمی کر سکتی ہے۔ اسی بناء پر اگر کسی خاتون نے مثلاً طواف زیارت کر لیا لیکن جب وہ سمی شروع کرنے لگی تو اسے جیض شروع ہو گیا ہو وہ بھی شرعاً صاف مرودہ کے درمیان اسی حالت میں سمی کر سکتی ہے اور یہ سمی شرعاً معینہ ہو گی اور اس کا واجب ادا ہو جائے گا۔

(ج) طواف زیارت کے بعد جو سمی کی جاتی ہے وہ واجب ہے۔ شریعت نے اس میں یہ آسانی دی ہے کہ اگر کوئی شخص حج کے مہینوں میں حج کا احرام باندھنے کے بعد طواف قدم^۱ کے ساتھ یہ سمی پہلے کر لے تو یہ واجب ادا ہو جاتا ہے اور اسے طواف زیارت کے بعد دوبارہ یہ سمی نہیں کرنی پڑتی لہذا اگر:

- ۱) مفرد کمک مکرمہ حاضری کے وقت طواف قدم کے ساتھ سمی کر لے۔
- ۲) یا قارن عمرہ کے طواف اور سمی سے فارغ ہونے کے بعد حج کا طواف

(۱) واضح رہے کہ حج افراد اور حج قرآن کرنے والوں کیلئے طواف قدم سنت ہے۔ ۱۲۔ محمود

(۲) مفرد، قارن اور مفتاح کا مطلب بھئے کے لئے مص ۲۸۹ ملا ۲۹۰ ملا حضر فرمائیں۔ ۱۲۔

قدوم کرے اور اس کے ساتھ سعی کر لے تو طواف قدوم کی سنت ادا ہونے کے ساتھ طواف زیارت کی واجب سعی بھی ادا ہو جائے گی اور اسے طواف زیارت کے بعد سعی نہیں کرنی ہوگی۔

(۳) ممتنع کیلئے طواف قدوم سنت نہیں لیکن اگر وہ حج کا احرام باندھنے کے بعد وقوف عرف سے پہلے قفلی طواف کر کے اپنی حج کی سعی کر لے تو بھی یہ سعی ادا ہو جائیگی۔ البتہ مفرد اور ممتنع کیلئے سعی طواف زیارت کے بعد کرنا بہتر ہے۔

(د)..... اگر ضعف رکان کی وجہ سے سعی کے دوران سانس درست کرنے کے لئے لئے بینچہ جائے پانی پی لے یا خود غیرہ کی حاجت کی وجہ سے باہر جا کر اپنی حاجت سے فارغ ہو کر پھر آ کر سعی جاری رکھنے تو اس کی بھی گنجائش ہے کوئی حرج یا گناہ نہیں۔

(ه)..... سعی خود پیدل کرنی چاہئے لیکن مریض ربوڑھا اگر وہیل چیز پر بینچہ کر سعی کرے تو شرعاً اس کی بھی اجازت ہے۔

حج کا تیسرا واجب: جمرات پر کنکریاں مارنا

حج کے دنوں میں رمی جمار یعنی جمرہ عقبہ۔ جمرہ وسطیٰ اور جمرہ اولیٰ کے تین جمرات پر رمی کرنا واجب ہے جب آدمی منی کی طرف سے مکہ کرمہ کی طرف بڑھے تو سب سے پہلے جمرہ اولیٰ آتا ہے اسے لوگ چھوٹا شیطان کہتے ہیں۔ پھر جمرہ وسطیٰ آتا ہے اسے درمیانہ شیطان کہا جاتا ہے پھر آخر میں مکہ کرمہ کی طرف جمرہ عقبہ ہے جسے بڑا شیطان کہتے ہیں۔

(۱)..... دسویں تاریخ کو وقوف مزادفہ سے فارغ ہو کر جب مزادفہ سے واپس منی آتے ہیں تو صرف جمرہ عقبہ پر سات کنکریاں ماری جاتی ہیں، یہری واجب ہے۔

(۲)..... گیارہویں تاریخ کو تینوں جمرات پر یعنی جمرہ اولیٰ پھر جمرہ وسطیٰ پھر جمرہ عقبہ پر سات سات کنکریاں ماری جاتی ہیں یہری بھی واجب ہے۔

(۳) بارہویں تاریخ کو بھی تینوں جمرات پر یعنی جمراہ اولیٰ پھر جمراہ و سطیٰ پھر جمراہ عقبہ پر سات سات کنکریاں ماری جاتی ہیں یہ رمی بھی واجب ہے۔

(۴) تیرہویں تاریخ کو بھی انہیٰ تینوں جمرات پر رمی کی جاتی ہے لیکن یہ صرف اختیاری ہے یعنی حاجی چاہے تو منیٰ میں رہ کر تیرہویں تاریخ کوری کر لے اور نہ چاہے تو نہ کرے بلکہ تیرہ کی صحیح صادق سے پہلے واپس مکہ مکرمہ چلا جائے تو تیرہویں تاریخ کوری کرنا واجب نہیں ہوگا۔

خلاصہ یہ کہ دسویں، گیارہویں اور بارہویں تاریخ کی رمی واجب ہے تیرہویں کی واجب نہیں۔ جن تین دنوں میں رمی واجب ہوتی ہے ان میں شریعت کی آسانیاں بالترتیب ملاحظہ فرمائیں۔

دسویں تاریخ کو جمراہ عقبہ پر رمی کرنا

اس تاریخ کی واجب رمی کا وقت اس دن یعنی دسویں تاریخ کی صحیح صادق کے وقت سے شروع ہو جاتا ہے اور گیارہویں تاریخ کی صحیح صادق سے پہلے پہلے تک باقی رہتا ہے۔ گویا دوسرے لفظوں میں اس رمی کا وقت ایک دن ایک رات یعنی چوبیس گھنٹہ رہتا ہے اور ان چوبیس گھنٹوں میں جس وقت بھی دسویں تاریخ کی رمی کی جائے گی یہ واجب ادا ہو جائے گا اور کوئی دم واجب نہ ہوگا۔ البتہ ان چوبیس گھنٹوں میں مزید تفصیل یہ ہے کہ:

(الف) دسویں کی صحیح صادق سے لے کر سورج نکلنے تک عام صحمند شخص کے لئے یہ رمی کرنا مکروہ ہے (کیونکہ یہ وقت تو قوفِ مزادلفہ کا ہے جیسا کہ پہلے تفصیل گذرچکی ہے) البتہ غورت، کمزور، بوڑھے، بیمار لوگ اگر اس وقت میں رمی کر لیں تو ان کیلئے کوئی کراہت نہیں (کیونکہ وہ قوفِ مزادلفہ سے مستثنی ہو چکے ہیں اور مزادلفہ چھوڑ کر منیٰ آچکے ہیں) (معلم الحجج ص ۲۷۷)۔

(ب) دسویں تاریخ کو طلوع آفتاب سے لے کر غروب آفتاب تک کا وقت جائز ہے اور اس میں رمی کر لینا بہتر ہے۔

(ج) غروب آفتاب سے لے کر صبح صادق تک رمی کرنے سے بھی رمی ادا ہو جائے گی۔ اور بیماروں، کمزوروں، بیویوں عورتوں بچوں کیلئے مطلقاً کوئی کراہت نہیں۔ اسی طرح وہ صحبتند لوگ جنہیں جان مال آبرو کا کوئی عذر ہو یا اپنے جانے کا ذرہ ہوان کے لئے بھی کوئی کراہت نہیں۔ البتہ شخص سنتی سے پیشہ رہنا اور سارا دن گذار کر رات کو رمی کرنا مکروہ ہے۔ بشرطیکہ صحبتند مرد ہونے کے باوجود دن کے وقت میں رمی کرنا ممکن ہو لیکن جب لاکھوں کا مجمع ہو اور دن میں سب کیلئے رمی کرنا عقلاءً یا عادۃً بھی ممکن نہ ہو تو رات کے وقت میں ہجوم کے اس عذر کی وجہ سے مغرب کے بعد رمی کرنے میں کوئی کراہت نہیں ہوگی۔

اور اس بات پر تو سب کا اتفاق ہے کہ اگر کوئی صحبتند شخص بھی دسویں تاریخ کی رمی دن کے بجائے رات کو کرے تو اس پر کوئی دم واجب نہیں ہے۔

رمی دوسرے سے کروانا

صحبتند آدمی جو چلنے پھرنے کے قابل ہے اس کے لئے تو رمی خود کرنا ہی واجب ہے۔ لیکن اگر مریض عورت مریض مرد یا بڑھا رہنے والی میں داخل شخص ر اسی طرح ہر وہ شخص جو جرأت تک پیدل یا سوار ہو کر نہ جا سکتا ہو یا جا سکتا ہو مگر اس کا مرض بڑھ جانے اور تکلیف کی شدت کا غالب گمان ہو مثلاً دل کا سخت مریض وہ معدور سمجھا جاتا ہے اور اسے یہ اجازت ہے کہ جرأت پر خود کنکریاں مارنے کے بجائے کسی کو اپنا نمائندہ بنادے۔ وہ نمائندہ پہلے خود اپنی سات کنکریاں مارے گا پھر معدور کی طرف سے سات کنکریاں مارے گا تو معدور کا واجب بھی ادا ہو جائے گا۔ (نوٹ: یہی حکم باقی تین دنوں کی رمی کا ہے)۔

رمی کا طریقہ

کنکریاں مارنے کے لئے کوئی خاص حالت یا بیعت یا طریقہ شریعت نے واجب نہیں کیا اسی طرح ستون پر لگانا بھی کوئی حکم شرعی نہیں بلکہ جہاں سب لوگوں کی کنکریاں ستون کے قریب گر کر جمع ہو رہی ہیں حاجی کی کنکریاں وہاں گر جائیں تو واجب ادا ہو جائے گا۔ (البتہ کچھ سنن و آداب ہیں جو سب کتابوں میں تفصیل سے تحریر شدہ موجود ہیں)۔

گیارہویں اور بارہویں تاریخ کی رمی کا حکم

گیارہویں تاریخ کو اور اسی طرح بارہویں تاریخ کو تینوں جمرات پر رمی کرنا واجب ہے پہلے جمراہ اول، پھر جمراہ وسطی، پھر جمراہ عقبہ میں سے ہر ایک پر سات سات کنکریاں مارنی ہوتی ہیں۔

گیارہویں اور بارہویں تاریخ کی رمی میں وقت کی آسانی

گیارہ اور بارہ ذوالحجہ کو رمی کا وقت زوال سے شروع ہو جاتا ہے اور اگلے دن صبح صادق سے پہلے تک باقی رہتا ہے۔ اگر جان مال آبرو اور کچلے جانے، چوت لگنے کا خطرہ نہ ہو تو غروب آفتاب سے پہلے کر لینا بہتر ہے لیکن موجودہ صورت حال میں جبکہ نصف کروڑ کے قریب مسلمانوں کا اجتماع ہو رہا ہو زوال سے غروب آفتاب تک ان سب مسلمان حجاجوں کا اس جگہ میں رمی کر لینا عادۃِ محال کے قریب ہے اس لئے علماء کرام فرماتے ہیں کہ زوال آفتاب کے بعد آنے والی صبح صادق سے پہلے پہلے جس وقت میں بھی حاجی رمی کر لے گاری جائز ہوگی اور وہ صبح صادق سے پہلے پہلے منی سے مکہ مکرمہ واپس آ سکتا ہے اور اس پر کوئی دم واجب نہ ہو گا۔ لہذا اس بات پر تمام جدید و قدیم علماء اور فقہاء سب کااتفاق بلکہ دوسرے لفظوں میں پوری امت کا اجماع سمجھنا چاہئے گیارہ اور بارہ کی رمی میں اس دن کے زوال آفتاب سے لے کر آنے والی صبح صادق تک اگر کوئی حاجی ان جمرات پر اپنی کنکریاں مار لے گا تو اس کا واجب ادا

ہو جائے گا اور اس پر کسی قسم کا کوئی دم واجب نہ ہو گا۔

تیر ہوں تاریخ کی اختیاری رمی (غیر واجب) کا وقت

یہ بات ہم اور پر بیان کر چکے ہیں کہ ۱۳ ارذ والجھ کی رمی واجب نہیں۔ اگر کوئی حاجی تیر ہوں تاریخ یعنی ۱۳ ارذ والجھ کی صحیح صادق سے پہلے منی سے نکل جائے تو اس پر تیر ہوں تاریخ کی رمی واجب نہیں لیکن اگر کوئی شخص منی ہی میں ظہرا رہا وہاں سے نہیں نکلا یہاں تک کہ ۱۳ ارکی صحیح صادق کا وقت شروع ہو گیا تو اب اس پر ۱۳ ارکی رمی کرنا واجب ہے اور وہ غروب آفتاب سے پہلے پہلے تک تینوں جرات پر رمی کر کے اپنا یہ واجب بآسانی ادا کر سکتا ہے۔

حج کا چوتھا واجب: حج کی قربانی

ایک قربانی تو دنیا بھر کے مسلمان عید الاضحی پر اپنے اپنے علاقہ میں کرتے ہیں، مالدار صاحب استطاعت لوگوں پر یہ عید الاضحی کی قربانی شریعت کی طرف سے ہے۔ لیکن حج کی قربانی علیحدہ ہے اور اسے شریعت کی اصطلاح میں ”دم شکر“ کہا جاتا ہے۔ یہ ”دم شکر“ تین قسم کے حاجیوں میں سے صرف دو قسم کے حاجیوں پر واجب ہوتا ہے۔ اس کی تفصیل جاننے کے لئے یہ سمجھئے کہ حج کی تین قسمیں ہیں اس لئے حاجی بھی تین قسم کے ہوتے ہیں:-

(۱)۔ حج افراد.....: اس میں حاجی جب اپنے گھر سے حج کے لئے چلتا ہے تو صرف ”حج“ کا احرام باندھتا ہے ایسے حاجی کو ”مفرڈ“ کہتے ہیں یعنی حج افراد کرنے والا۔ اور یہ شخص جب تک اپنا حج ادا نہ کر لے اس کا احرام نہیں کھلتا اور نہ وہ حج سے پہلے کوئی عمرہ کر سکتا ہے۔ اس حج میں قربانی واجب نہیں ہوتی اور ایسا حاجی دسویں تاریخ کی رمی کرتے ہی قربانی کے بغیر اپنا احرام کھول سکتا ہے۔

(۲)۔ حج متسع.....: اس میں حاجی جب حج کے مہینے شروع ہونے کے بعد حرم

کے لئے چلتا ہے تو صرف " عمرہ " کا احرام باندھتا ہے۔ مکہ مکرمہ آ کر عمرہ کرتا ہے اور عمرہ مکمل ہونے کے بعد وہ احرام ختم کر دیتا ہے پھر سات یا آٹھ ذوالحجہ کو وہ دوبارہ احرام باندھتا ہے۔ یہ احرام صرف حج کا ہوتا ہے اور حج کے بعد یہ احرام محل جاتا ہے۔ اس طرح یہ حاجی حج کے مہینوں میں حج سے پہلے عمرہ کرتا ہے اور حج کے دنوں میں حج۔ ایسے حج کو " متین " کہا جاتا ہے اور ایسے حاجی کو " متین " کہتے ہیں۔ اس قسم کے حج میں " دم شکر " واجب ہوتا ہے یعنی دسویں کی رمی سے فارغ ہونے کے بعد اس کیلئے ایک بکرا، بکری، دنبا بھیڑ یا بڑے جانور کا ساتواں حصہ اللہ تعالیٰ کی رضا کے لئے قربانی کرنا واجب ہے۔

(۳) - حج قرآن.....: اس حج میں آدمی جب حج کے لئے گھر سے چلتا ہے اور احرام باندھتا ہے تو وہ بیک وقت حج اور عمرہ دونوں کا احرام باندھتا ہے۔ مکہ مکرمہ پہنچ کر عمرہ ادا کرتا ہے مگر اس کا احرام باقی رہتا ہے۔ اور عمرہ مکمل ہونے کے باوجود اس کا احرام اس لئے نہیں کھلتا کہ اس نے عمرہ کے ساتھ حج کا بھی احرام باندھا ہوا ہے، لہذا وہ اسی پر انس کا احرام ختم ہوتا ہے اس حج کو " قرآن " کہتے ہیں اور ایسے حاجی کو " قارن " کہتے ہیں احتجاف کے نزدیک یہ سب سے افضل ہے اور اس حاجی پر بھی دسویں کی رمی کرنے کے بعد واجب ہوتی ہے یعنی اسے " دم شکر " ادا کرنا لازم ہے۔

قربانی کی آسانی

عیدِ لا نھی کی قربانی میں جو جانور قربان کئے جاتے ہیں دم شکر میں بھی نہیں جانوروں کی قربانی کرنا لازم ہے لہذا بکرا، بکری دنبا، دنی بھیڑ اسی طرح گائے، اوونٹ یا بیتل کا ساتواں حصہ بھی ادا کر لینا کافی ہے۔ اگر ایک گائے را اوونٹ میں چند افراد شریک ہوں اور سب کے ھھے سات بے زیادہ نہ ہوں کچھ کی نیت " دم شکر "،

کی ہو، کچھ نے عید الاضحیٰ کی واجب یا نفلی قربانی کی نیت سے اپنا حصر کھا ہو، اور کسی نے عقیدہ کی نیت سے حصر کھا ہوا تو ایسا کرنا بھی جائز ہے، کوئی حرج نہیں۔

قربانی میں وقت کی آسانی

یہ بات ہمیشہ ذہن میں رہنی چاہئے کہ دسویں تاریخ کی صبح مزدلفہ سے منی واپس آ کر حاجی کو سب سے پہلے جرہ عقبہ پر ری کرنا یعنی سات کنکریاں مارنا واجب ہے اور جرہ عقبہ کی ری سے فارغ ہونے کے بعد ہی وہ قربانی کرے یعنی دسویں کی ری پہلے ہوگی اس کے بعد حج کی قربانی کی جائے گی۔ لہذا اگر کوئی شخص دسویں تاریخ کی ری شریعت کی دی ہوئی آسانی کے مطابق بہت دیر سے کرتا ہے تو وہ خود بخود قربانی بھی دیر سے کرے گا۔ اور اس میں کوئی حرج نہیں ہو گا مثلاً کوئی شخص دسویں تاریخ کے دن میں ری نہ کر سکا اور سورج غروب ہونے کے بعد بلکہ آدمی رات کو اس نے ری کی تو وہ قربانی بھی اس کے بعد ادا کرے گا۔ اور اس میں شریعت کی مزید آسانی یہ ہے کہ ری کے فوراً بعد قربانی کرنا بھی کوئی ضروری نہیں اگر کوئی شخص آدمی رات کو دسویں کی ری کرتا ہے تو وہ رات کو سونے کے بعد گیارہ تاریخ کو دن میں کسی بھی وقت قربانی کر سکتا ہے۔

لیکن یہ بات واضح رہے کہ اگر حاجی پرحج تمیت یا حج قران کی وجہ سے قربانی واجب ہو تو جب تک وہ قربانی نہیں کرے گا اس کے لئے سرمنڈانا یا بال کتر وانا یا احرام سے نکلا جائز نہیں ہو گا لہذا قربانی واجب ہونے کی صورت میں اسے پہلے یہ طینان کر لینا چاہئے کہ میری قربانی ادا ہو گئی ہے اس کے بعد سرمنڈوا کرو اور قصر کا مطلب ہے انگلی کے

حج کا پانچواں واجب: حلق یا قصر

حلق کا مطلب ہے سرمنڈانا سر پر استراپ ہو انا اور قصر کا مطلب ہے انگلی کے ایک پورے کے برابر سر کے بال چھوٹے کرو انا۔

مرد تو حلق بھی کر سکتے ہیں اور قصر بھی البتہ ان کے لئے حلق افضل ہے اگر سر پر ایک پورے کی مقدار سے زائد بال موجود ہیں تو مرد حلق بھی کر سکتا ہے اور قصر بھی، اور اگر سر پر ایک پورے سے کم بال ہیں تو حلق ہی کرنا واجب ہے۔ اور اگر سر پر بال ہی نہ ہوں تو سر پر اسٹرایاریز رپھر نے سے بھی واجب ادا ہو جائے گا بلکہ اگر سر کے زخموں کی وجہ سے مجبوری میں استرہ بھی نہ چلا سکے تو یہ واجب ساقط ہو جاتا ہے اور مثل منڈوانے والے کے حال ہو جائے گا۔ (مسلم الحجاج ص ۱۸۳)

قصر بھی بال کٹانے اور کٹرانے کے لئے ضروری ہے کہ پورے سر کے بال انگلی کے ایک پورے کے برابر کٹائے جائیں..... بلکہ شریعت نے اس میں یہ آسانی بھی دی ہے کہ اگر کوئی شخص سر کے چوتھائی حصہ کے برابر بال ایک پورے کی مقدار میں کٹا لے تو بھی یہ واجب ادا ہو جائے گا، البتہ شدید مجبوری کے بغیر صرف چوتھائی سر پر اکتفاء کرنا مکروہ تحریکی ہے۔ (مسلم الحجاج)

حلق رقص کا وقت

یہ بات ہمیشہ ذہن میں رہے کہ حلق یا قصر کے ذریعہ آدمی احرام سے نکلتا ہے اور اس کا احرام گھل کر اپر سے احرام کی تمام پابندیاں ختم ہو جاتی ہیں۔ اس لئے ضروری ہے کہ حلق سے پہلے کے واجبات حج ادا کیئے جا چکے ہوں یعنی دسویں تاریخ کی رمی بھی ہو چکی ہو اور حج تمیث یا حج قرآن کی وجہ سے اگر دم شکر کی قربانی واجب ہوئی تھی وہ بھی کر لی گئی ہو۔ اس کے بعد ہی حلق یا قصر کیا جائے اگر دسویں کی رمی یا قربانی سے پہلے بال کٹا لئے گئے تو اس غلطی کی وجہ سے امام ابوحنیفہؓ کے نزدیک ایک دم واجب ہو جائے گا۔

حلق یا قصر میں آسانی

جب دسویں تاریخ کی رمی بھی کر لی ہو اور اگر حج تمیث یا حج قرآن کی وجہ سے قربانی واجب ہوئی تھی وہ بھی ادا کر لی ہو تو:

(الف) آدمی خود اپنے بال کاٹ سکتا ہے اور اپنا سر خود موٹھ سکتا ہے شرعاً کوئی حرج نہیں۔

(ب) اسی طرح کسی دوسرے شخص سے جس کا احرام کھل چکا ہوا پنے بال کٹوانے میں بھی کوئی حرج نہیں۔

(ج) اسی طرح جن دو حاجیوں کے احرام کھلنے کا وقت آگیا ہو مثلاً انہوں نے دسویں کی رمی کر لی ہو اور حج کی قربانی اگر ان پر واجب تھی وہ بھی کر لی ہو اور دونوں کے احرام کھلنے کے لئے صرف بال موٹھنا یا کترانا باقی ہو تو ایسے دو حاجی مرد ایک دوسرے کا سر موٹھ سکتے ہیں اور ایسی دو حاجی عورتیں ایک دوسرے کے بال ایک ایک پورے کے برابر کاٹ سکتی ہیں، کوئی حرج نہیں۔

(د) لیکن ایسا حاجی جس کے احرام کھلنے کا بھی وقت نہیں آیا مثلاً اس نے ابھی دسویں کی رمی ہی نہیں کی یا دسویں کی رمی اس نے کر لی ہے لیکن اس پر حج کی قربانی واجب تھی وہ اس نے ابھی ادا نہیں کی وہ نہ اپنا سر موٹھ سکتا ہے اور نہ دوسرے کا، نہ اپنے بال کاٹ سکتا ہے اور نہ دوسرے کے۔ اگر وہ ایسا کرے گا تو یہ حج کی جنایت ہو گی (یعنی جرم ہو گا) اور اس پر ایک دم واجب ہو گا۔ لہذا اس کی پوری احتیاط رکھی جائے۔

حج کا چھٹا واجب: طواف و داع

جس شخص مسلم نے میقات کے باہر سے آ کر حج کیا ہو خواہ اس کا حج افراد ہو یا حج تشعیح یا حج قران۔ مکہ مکرمہ سے واپس جاتے وقت اس کے لئے طواف و داع کرنا

(۱) ایسے شخص کو آفاقتی کہتے ہیں۔ اس پر کمک مردم سے روائی کے وقت طواف و داع واجب ہے اور جو میقات پر رہتا ہو اسے میقاتی اور جو میقات اور حرم کے درمیان رہتا ہو اسے حلی اور جو کمک مردم میں رہا اس پر یہ رہا کے کی بُتھی ہیں۔ واضح رہے کہ میقاتی، حلی اور کمکی حاجی کے لئے طواف و داع واجب نہیں بلکہ صرف مستحب ہے۔ طواف و داع صرف آفاقتی کے لئے واجب ہے۔

واجب ہے۔ اس طواف وداع میں بھی طواف کے دوران ان سات باتوں کا خیال رکھنا لازم ہے جنہیں ہم نے طواف زیارت کے آخر میں بیان کیا ہے۔ (دیکھیں ص ۱۹) اور بہتر یہ ہے کہ یہ طواف وداع اس وقت کیا جائے جب آدمی مکہ مکرمہ سے روانہ ہونے والا ہو۔

طواف وداع کی آسانیاں

(الف)..... اگر کوئی خاتون طواف زیارت (فرض) کر کے فارغ ہو چکی ہو اور طواف وداع سے پہلے اسے حیض یا نفاس آجائے تو اس پر طواف وداع واجب نہیں رہتا بلکہ وہ طواف وداع کیتے بغیر مکہ مکرمہ سے واپس جاسکتی ہے۔ اسی طرح نابالغ بچہ پر بھی یہ طواف واجب نہیں۔

(ب)..... طواف زیارت کے بعد جو بھی نفلی طواف کیا گیا ہو وہ خود بخود طواف وداع کے قائم مقام ہو جائے گا اور واجب ادا ہو جائے گا۔ مثلاً کوئی شخص طواف زیارت کے بعد مکہ مکرمہ میں رہا۔ اس نے ایک یا ایک سے زیادہ نفلی طواف کئے، لیکن مکہ مکرمہ سے نکلتے وقت اسے طواف وداع کا موقع نہ ملا۔ تو آخری نفلی طواف خود بخود طواف وداع کے قائم مقام ہو گا اور اس کا یہ واجب ادا ہو جائے گا۔

(ج)..... اس طواف میں بھی طہارت وغیرہ کی شرائط کے ساتھ خالی طواف کی نیت کرنا کافی ہے۔ لہذا اگر کسی نے صرف طواف کی نیت کی خاص طواف وداع کی نیت نہیں کی تو بھی اس کا طواف وداع ادا ہو جائے گا۔

(د)..... طواف وداع میں وقت کی کوئی تحدید نہیں۔ لہذا اگر کوئی شخص طواف زیارت کے بعد مکہ مکرمہ میں رہا لیکن یا میری یا کسی بھی وجہ سے اس نے کوئی طواف نہیں کیا اور پھر مثلاً ایک دو ماہ بعد واپس جاتے وقت اس نے طواف کیا تو یہ طواف ہی طواف وداع ہو گا۔ اور واجب ادا ہو جائے گا۔

.....فُتُپِہٰ.....

ہم نے اس مضمون میں حج کے تین فرائض اور چھ واجبات کا ذکر کیا ہے اور شریعت نے حج کے ان فرائض و واجبات میں جو آسانیاں دی ہیں وہ فقہ حنفی کے مذہب راجح کے مطابق ذکر کی ہیں۔ لیکن ان فرائض و واجبات کے ادایگی کے ساتھ سنن اور مستحبات کا بھی خیال رکھنا چاہئے اور انہیں ادا کرنے کا پورا اہتمام کرنا چاہئے۔ یہ سنن و مستحبات حج کی تمام کتابوں میں ذکر ہیں اور حج کا جو طریقہ بھی تحریر کیا جاتا ہے اس طریقہ میں بالعموم سب یا کثر سنن و مستحبات شامل ہوتے ہیں۔

عام طور سے انسان اپنی زندگی میں صرف ایک مرتبہ ہی حج کرتا ہے۔ اس لئے مسلمان کو چاہئے کہ وہ سفر حج کی پوری قدر کرے۔ اور حج کے فرائض و واجبات کے ساتھ سنن و مستحبات کا بھی خیال رکھے تاکہ اُسے اس سفر کی خیر و برکات اور انوار زیادہ سے زیادہ حاصل ہوں۔



فَمَنْ فَرَضَ فِيهِنَّ الْحَجَّ فَلَا رَفَثٌ وَلَا فُسُوقٌ وَلَا جِدَالٌ فِي
الْحَجَّ، وَمَا تَفْعَلُوا مِنْ خَيْرٍ يَعْلَمُهُ اللَّهُ

جو ان گھنیوں میں اپنے اوپر حج فرض کر لے تو نہ حج میں نہ فاختی ہونے کا نہ
اور نہ بھگڑا۔ اور تم جو بھی نیکی کرو گے اللہ سے جانتا ہے، اور تو شدے کر
جایا کرو اور بہترین تو شرتو قوی ہے۔ (ابقرہ ۱۹۷)

(ضمیمه)

حج میں ہونے والی خرابیاں

تحریر: محمود اشرف عثمانی

خادم طلبہ و خادم دارالافتاء جامعہ دارالعلوم کراچی

ناشر

ادارہ اسلامیات کراچی - لاہور

بسم اللہ الرحمن الرحیم

حج میں ہونے والی خرابیاں

حج میں فرائض دار کان کو بجالانے کے ساتھ ساتھ بلکہ اس سے بھی پہلے یہ ضروری ہے کہ ہمیں اور آپ کو ان باتوں کا علم ہو جن سے حج خراب ہوتا ہے۔ یہ خرابیاں دو قسم کی ہیں:

پہلی قسم کی خرابیاں (حج کے گناہ)

(الف) وہ گناہ جو حج سے باہر بھی، یعنی حج سے پہلے اور حج کے بعد بھی گناہ ہیں مگر حج کے دوران ان گناہوں کی علیغی بہت بڑھ جاتی ہے کیونکہ قرآن و حدیث میں حج کے دوران ان گناہوں سے بطور خاص منع کیا گیا ہے۔ لہذا ہر حاجی کے لئے لازم ہے کہ وہ خاص طور پر ان گناہوں سے ضرور نسچے۔ اور اللہ تعالیٰ اور اس کے نبی صلی اللہ علیہ وسلم کے واضح احکام کی پیروی کرے۔

دوسری قسم کی خرابیاں (حج کے ممنوعات)

(ب) یعنی وہ کام جو حج سے باہر یعنی احرام سے پہلے اور احرام کے بعد گناہ نہیں۔ بذات خود جائز کام ہیں لیکن حج کے دوران ان جائز کاموں سے روکا گیا ہے مثلاً احرام کے دوران خوشبو گانا۔ بال ناخن ترشو اتایا مردوں کے لئے جسم کے مطابق سلا ہوا بس پہننا وغیرہ کہ یہ کام بذات خود ناجائز نہیں لیکن احرام کے دوران ناجائز ہیں حاجی کے لئے ایک خاص وقت میں ان سے بچنا ضروری ہے۔

احرام ختم ہوتے ہی یہ کام نہ صرف جائز بلکہ محتب اور پسندیدہ بن جاتے ہیں۔

دونوں قسم کی خرایبوں میں فرق

پہلی قسم کی خرایباں یعنی وہ کام حج سے باہر بھی ناجائز ہیں اور حج کے دوران بھی۔ ان خرایبوں سے حج کا ثواب بالکل ختم یا کم ہو سکتا ہے لیکن ان خرایبوں کی وجہ سے کوئی جزا یعنی دم یا متعین صدقہ لازم نہیں ہوتا۔

دوسری قسم کی خرایباں جو بذات خود گناہ نہیں لیکن وہ حج کے منوعات میں شامل ہیں ان خرایبوں کے ارتکاب کی وجہ سے خاص جزا واجب ہوتی ہے یعنی یا دم (ایک بکرا بکری) دینا پڑتا ہے یا متعین طور پر صدقہ کی مقدار دینی ہوتی ہے۔

ان دونوں قسم کی خرایبوں کو نماز کی ایک مثال سے سمجھا جاسکتا ہے۔ مثلاً اگر کوئی شخص لوگوں کو دکھانے کے لئے نماز پڑھتے تو حدیث شریف کے مطابق وہ ایک درجہ کا شرک ہے۔ بغیر خشوع خصوص کے نماز پڑھتے تو ایک روایت کے مطابق نماز اس کے منہ پر ماردی جاتی ہے لیکن ان دونوں گناہوں سے نماز میں سجدہ سہو واجب نہیں ہوتا اور نہ سجدہ سہو سے ان گناہوں کا تدارک ہو سکتا ہے۔

جبکہ اگر کوئی شخص غلطی سے قدهہ اولی بھول جائے یا غلطی سے سورہ فاتحہ رہ جائے تو یہ اگرچہ غلطی ہے لیکن آخر میں سجدہ سہو سے کام ہو جاتا ہے اور نماز مکمل ہو جاتی ہے۔

ہر عقائد آدمی سمجھ سکتا ہے کہ گناہ والی غلطی بہت سنگین ہے اس سے عبادت کا ثواب ختم ہو سکتا ہے جبکہ منوعات والی غلطی کم درجہ کی ہے کیونکہ اس کا تدارک شریعت کی دی گئی سہولت کے مطابق بہت آسانی سے ہو سکتا ہے اور تدارک کرنے کے بعد عبادت مکمل ہو جاتی ہے بالکل یہی معاملہ حج کی خرایبوں کا ہے۔ لہذا ہر حاجی کے لئے ضروری ہے کہ وہ پہلی قسم کی خرایبوں سے مکمل طور پر ہر حال میں بچے اور حج کے

دوران دوسری قسم کی خرایوں سے بھی بچنے کی پوری کوشش کرے لیکن اگر حج میں دوسری قسم کی خرابی ہو جائے تو شرعی احکام کے مطابق دم یا صدقہ دے کر اپنی غلطی کا تدارک کر لے تاکہ اس کا حج مکمل ہو جائے۔

دوسری قسم کی خرایاں مسائل حج کی تمام کتابوں میں تحریر ہیں اور حج کی کتابوں بالخصوص احکام حج مؤلفہ حضرت مولانا مفتی محمد شفیع صاحب قدس اللہ سرہ اور معلم الحاج مولفہ حضرت مولانا مفتی سعید احمد صاحب قدس اللہ سرہ میں آپ دیکھ سکتے ہیں۔ پڑھ سکتے ہیں اور وقت پر علماء سے رجوع کر کے اس کا تدارک کر سکتے ہیں۔

ہم اپنے اس مضمون میں صرف پہلی قسم کی خرایوں کا ذکر کرنا چاہتے ہیں جن کا معاملہ زیادہ تین ہے۔ جن سے ہر حال میں بچنا ضروری ہے اور جن کا تدارک دم یا صدقہ سے نہیں ہو سکتا اور قرآن حدیث میں بطور خاص ان خرایوں سے روکا بھی گیا ہے۔ اور ان خرایوں کی وجہ سے ہی حج مشکل بن جاتا ہے۔

حج کے گناہ

پہلی خرابی: حرام مال کا استعمال

دوسرے لوگوں کا مارا ہوا، دبایا ہوا مال ہو یا شرعی ورثاء کا حق مار کر جو مال حاصل کیا گیا ہو یا چوری یا ذا کہ کی رقم ہو، رشوت یا سود کا پیسہ ہو یہ سب حرام مال میں شامل ہے۔ واضح رہے کہ حرام مال سے حج کرنے کا اسلام میں کوئی تصور نہیں۔ حرام مال تو فوری طور پر انہیں ہی واپس کرنا ضروری ہے جن کا اس مال میں حق ہے ورنہ جہاں سے حرام مال آتا ہے وہاں واپس کرے اور اگر واپس کرنا بیکار ہو تو پھر اس حرام مال سے اپنی گردن چھڑانے کے لئے اسے فوری طور پر صدقہ کرنا لازم

اور ضروری ہے۔ واضح رہے کہ حرام مال لینا، حرام مال رکھنا، حرام مال استعمال کرنا یا حرام مال کو کسی عبادت میں استعمال کرنا سب حرام ہے۔ اس بارے میں قرآن مجید کی ایک آیت اور رسول اللہ صلی اللہ علیہ وسلم کی صرف دو حدیثیں ہی عبرت کے لئے کافی ہیں۔

(۱) سورہ النساء آیت ۱۰ میں مال حرام کی ایک صورت کا ذکر کر کے ارشاد باری ہے:

إِنَّ الَّذِينَ يَأْكُلُونَ أَمْوَالَ الْيَتَمِّيٍ ظُلْمًا إِنَّمَا يَأْكُلُونَ فِي
بُطُونِهِمْ نَارًا، وَسَيَضْلُّونَ سَعِيرًا.

جو لوگ قیموں کا مال ظلمًا کھاتے ہیں وہ اپنے پیٹ میں انگارے بھر رہے ہیں اور وہ عنقریب جلتی آگ میں داخل ہوں گے۔

(۲) مسلم شریف کی روایت ہے:

عن أبي هريرة رضى الله عنه قال قال رسول الله صلی الله عليه وسلم إن الله طيب لا يقبل إلا طيباً وإن الله أمر المؤمنين بما أمر به المرسلين فقال يا أيها الرسل كلوا من الطيبات واعملوا صالحاً وقال تعالى يا أيها الذين آمنوا كلوا من طيبات ما رزقناكم ثم ذكر الرجل يُطيل السفر أشعث أغبر يمدیديه إلى السماء يارب يارب ومطعمه حرام ومشربه حرام وملبسه حرام وغذى بالحرام فأنى يُستجاب له ذلك. (رواه مسلم)

حضرت ابو ہریرہ رض کی روایت ہے کہ رسول اللہ صلی اللہ علیہ وسلم نے فرمایا کہ اللہ پاک ہے اور وہ صرف پاک مال ہی قبول کرتا ہے اور اللہ نے مونوں کو وہی حکم دیا ہے جو اس نے اپنے تین بیرون کو دیا ہے کہ ”اے رسول اللہ“

اچھی چیزیں اور کام کرو جائیں (سورہ المؤمنون آیت ۱۵) اور فرمایا کہ ”وہ پاکیزہ رزق کھاؤ جو ہم نے تمہیں دیا ہے (سورہ البقرہ ۱۷۲)۔

پھر حضور صلی اللہ علیہ وسلم نے ایک شخص کا ذکر کیا جو لمبا سفر طے کر کے جاتا ہے، اس کے بال بکھرے ہوئے ہیں، جسم پر غبار ہے اور (مقام مقدس پر پہنچ کر) وہ ہاتھ پھیلا پھیلا کر دعا کرتا ہے کہ اے رب، اے پروردگار! حالانکہ اس کا کھانا حرام، اس کا پینا حرام، اس کا لباس حرام، اور حرام سے اس کی پروش ہوتی، ایسے شخص کی (عبدت) کیسے قبول ہوگی؟ (سلم شریف، مکلوہ ص ۲۲۱)

(۳) حضرت عبد اللہ بن عمر رض کی روایت ہے کہ انہوں نے فرمایا:

من اشتري ثوباً بعشرة دراهم وفيه درهم حرام لم يقبل الله تعالى صلاة مدام عليه، ثم أدخل إصبعيه في إذنيه وقال صمتا إن لم يكن النبي صلی الله عليه وسلم سمعته يقول.

جس نے کوئی کپڑا اس دراہم میں خریدا اور اس میں ایک دراہم حرام کا ہوتا اللہ تعالیٰ اس کی نماز قبول نہیں فرماتے جب تک کہ وہ کپڑا اس کے جسم پر ہو۔ پھر حضرت عبد اللہ بن عمر رض نے اپنی دونوں الگیاں اپنے دونوں کانوں میں داخل کیں اور فرمایا یہ دونوں کان بہرے ہو جائیں اگر میں نے حضور صلی اللہ علیہ وسلم کو فرماتے نہ سناؤ۔ (مسند احمد بن حنبل مکلوہ ص ۲۲۳)

لہذا ہر حاجی کے لئے اور عمرہ پر جانے والے ہر شخص کے لئے ضروری ہے کہ وہ پہلے اپنے مال کا جائزہ لے اگر خدا نخواستہ حرام مال ہو، کسی کا حق مار کر مال حاصل کیا گیا ہو تو اسے واپس کرے حلال کمائی جمع کرے پھر حج عمرہ کرے، اسی

(۱) علماء نے فرمایا اس کا مطلب یہ ہے کہ اس کی فرض نماز (ای طرح فرض حج) قبول نہیں ہوں گے ہاں فرض سر سے اتر جائیں گا۔

طرح دوران حج بھی اس کا پورا اہتمام کرے کہ دوسرے کی چیز اس کی دلی رضا مندی کے بغیر ہرگز استعمال نہ کرے حدیث میں ہے کہ کسی مسلمان کا مال اس کی دلی خوشی کے بغیر حلال نہیں ہے۔

دوسری خرابی:.....نیت کی خرابی، دکھاو، شہرت وغیرہ
حج میں (ای طرح عمرہ میں) نیت صرف اللہ تعالیٰ کی رضا کی ہونی چاہئے۔
کسی کو دکھانے کی یا شہرت اور مشہوری کی نیت ہو تو عبادت بے کار، بے ثواب
ہو جاتی ہے۔ اس لئے قدم قدم پر ریاء (دکھاوے) سے بچنے کی ضرورت ہے
بالخصوص جب عبادت شروع کی جاری ہو اس وقت تو نیت خالص بوجہ اللہ ہونی
بہت ہی ضروری ہے۔

(۱)- حدیث میں ہے:

من صَلَّى يَرَائِي فَقَدْ أَشْرَكَ، وَمَنْ صَامْ يَرَائِي فَقَدْ أَشْرَكَ وَمَنْ
تَصَدَّقْ يُرَأَى فَقَدْ أَشْرَكَ، روایہ احمد (مشکوہ ص ۴۵۵)
جس نے نماز دکھاوے کے لئے پڑھی اس نے شرک والا کام کیا، اور جس
نے روزہ دکھانے کے لئے رکھا اس نے شرک والا کام کیا اور جس نے
دکھاوے کے لئے صدقہ دیا اس نے شرک والا کام کیا۔

(۲)- حضرت عبد اللہ بن عباس رضی اللہ عنہما فرماتے ہیں کہ نویں تاریخ کو
جب رسول اللہ ﷺ عرفات جانے کے لئے منی سے نکلے تو اور سواری آپ کو
لے کر اٹھی تو آپ کی اوٹھی پر ایک سادا سا کبل پڑا ہوا تھا جس کی قیمت صرف چار
درہم تھی اور آپ کی زبان مبارک پر یہ دعا تھی:

اللَّهُمَّ اجْعَلْهُ حَجَّاً لَا رِيَاءَ فِيهِ وَلَا سَمْعَةَ
اَنَّ اللَّادَ اَسَے اِيَّا حجَّ بِنَادِيجَ حِجَّ جِسْ مِنْ شَدَّدَهُوا اَهْوَنَهُ شَهْرَتَ۔ (روایہ الطبرانی،

(جمع الزوائد ح ۵۰۳ ج ۲)

اور ایک روایت میں ہے اللہم اجعلہا حجۃ لاریاء، فیہ ولا سمعۃ

یہاں یہ بات غور کرنے کی ہے کہ نبی کریم ﷺ کی ذات اقدس تو اس طرح کے نفسانی اثرات سے پاک تھی لیکن پھر بھی آپ نے یہ دعا فرمائی تاکہ امت اپنے حج و عمرہ میں اخلاص کا خیال رکھے۔ جو کام کرے اللہ تعالیٰ کی رضا کے لئے کرے اور دکھاوے یا شہرت کو مقصود بنا کر اپنی عبادت تباہ نہ کرے۔

تیسرا خابی: رفت (یعنی نہش گفتوں نہش حرکت، بدنظری، بے حیائی)

یہ بات بڑی اہم ہے کہ قرآن مجید نے سورہ بقرہ میں جہاں حج کا ذکر کیا ہے وہاں تین خرایوں سے خاص طور پر منع کیا گیا ہے افسوس کہ حج کے دوران بہت کم لوگ ہی اس آیت کو یاد رکھتے ہیں حالانکہ یہ آیت اپنے پاس رکھنی چاہئے اور اسے روزانہ صح شام دیکھتے رہنا چاہئے۔ احادیث میں بھی اس کی تشریح آئی ہے ہم پہلے قرآن کی یہ آیت ذکر کرتے ہیں پھر اس کی مختصر تفصیل تحریر کریں گے قرآن کریم کی آیت یہ ہے:

فمن فرض فيهن الحج فلا رفت ولا فسوق ولا
جدال في الحج.

جس نے حج کے مہینوں میں اپنے اوپر حج لازم کر لیا تو حج میں نہش
بات ہونے گناہ ہوا اور نہ بھگڑا ہو۔

”رفت“ میں ہر نہش حرکت، ہر نہش بات اور بے حیائی کا ہر کام، بدنظری وغیرہ سب شامل ہے۔ احرام باندھنے کے بعد آدمی اپنی بیوی سے ہمستری بھی نہیں کر سکتا بلکہ اگر اس نے حج کے اصل فرض وقف عرفات سے پہلے اپنی بیوی سے ہمستری کر لی تو اس کا حج فاسد ہو جائے اور اگلے سال دوبارہ حج کرنا لازم ہو گا۔

اسی طرح اپنی بیوی سے کھلی فخش گفتگو یا بیوی سے بوس و کنار بھی جائز نہیں۔ جب حج میں اپنی بیوی سے یہ سب باتیں ناجائز ہیں حالانکہ وہ اس کی بیوی اور یہ اس کا شوہر ہے۔ تو اندازہ کیا جاسکتا ہے کہ غیر مرد، غیر عورت، دوستوں وغیرہ سے اس طرح کی گفتگو کیسے جائز ہو سکتی ہے؟ اس لئے ہر حاجی پر لازم ہے کہ وہ زبان اور اعضاء کو قابو میں رکھے کوئی ایسی گفتگو اور ایسی حرکت نہ کرے جو فخش کے دائرہ میں آتی ہو۔ اسی طرح نامحرم کوشہوت کے ساتھ دیکھنے سے بھی مکمل اجتناب لازم ہے۔

چوتھی خرابی:فسوق (یعنی گناہ کے کام)

حج میں نیکی کی توفیق کم ہو تو فائدہ کم ہو گا لیکن خرابی پیدا نہ ہیں ہوگی۔ حج میں اصل ضرورت "تقویٰ" کی ہے کہ ہر قسم کے گناہوں سے مکمل اجتناب کرے کیونکہ گناہوں سے خرابی پیدا ہوتی ہے۔ جو گناہ احرام باندھنے سے پہلے بھی حرام اور گناہ تھے اور احرام کھلنے کے بعد بھی حرام اور گناہ ہوں گے ان سے تو ہر حال میں پچنا ضروری ہے۔ اور جو گناہ صرف احرام کے دوران گناہ ہیں مثلاً احرام کے دوران خوبصورگانابال ناخن کتر وانا وغیرہ ان سے بھی حج میں پچنا ضروری ہے۔

پانچویں خرابی:جدال (یعنی جھگڑا، بڑائی، اختلاف، بحث مباحثہ)

حج میں بڑا اجتماع ہوتا ہے، گھر کا آرام ختم ہو جاتا ہے اور سفر کی مشقت زیادہ ہوتی ہے، ہر طرح کے لوگوں سے واسطہ پڑتا ہے جس کی وجہ سے اکثر لوگوں کا مزاج چیڑا ہو جاتا ہے لیکن میں تینی آجاتی ہے۔ اعضاء سے جھنجھلاہٹ کا اظہار ہوتا ہے اور بھی کھارت آپس میں سخت گفتگو، کالم گلوچ، اور ہاتھا پائی تک نوبت پہنچ جاتی ہے یہ سب شیطان کے تھے ہیں۔ جن کے ذریعہ وہ حج کا ثواب ختم کرتا ہے لہذا حاجی کے لئے سفر حج میں اپنے اوپر قابو رکھنا۔ صبر و تحمل اختیار کرنا۔ قدم قدم پر غصہ کا گھونٹ پینا اور ہر خلاف مزاج بات پر محض اللہ تعالیٰ کی رضا کے لئے صبر کرنا انتہائی

ضروری ہے۔ یہ حقیقت ہمیشہ سامنے رکھنی چاہئے کہ کسی عبادت کا اتنا ثواب نہیں ملتا جتنا صبر کا..... واضح رہے کہ ذکر اللہ طواف، نماز، بیت اللہ کو دیکھتے رہنے کا بلاشبہ بہت ثواب ہے لیکن صبر کا ثواب ان سب عبادات سے زیادہ ہے۔ اللہ تعالیٰ کا ارشاد ہے:-

إِنَّمَا يُؤْفَى الصَّابِرُونَ أَجْرُهُمْ يَغْيِرُ حِسَابٍ.

بلاشبہ صبر کرنے والوں کو ان کا ثواب بے حساب دیا جائے گا۔ (سورہ الزمر: ۱۰)

اللہ اجو شخص اپنے حج کو درست طریقہ سے کرتے ہوئے صبر سے کام لے گا
بلاشبہ اس کا ثواب سب سے زیادہ اور بے حساب ہو گا۔

چھٹی خرابی: حقوق العباد میں کوتا ہی

یوں تو زندگی کے سارے سفر میں اس بات کا اہتمام کرنا چاہئے کہ کسی مسلمان بلکہ کسی انسان کا حق ہمارے ذمہ نہ رہے لیکن حج کے سفر میں تو اس کا اہتمام اور زیادہ کرنے کی ضرورت ہے۔ عبادت کے دوران حقوق العباد کی اہمیت کم لوگوں کے ذہن میں رہتی ہے لیکن اس کی اہمیت کا اندازہ اس سے سمجھئے کہ جنت الوداع میں لوگ رسول اللہ ﷺ کی خدمت میں آ رہے تھے (یہ ذہن میں رہے کہ یہ حج حضور ﷺ کے ساتھ لوگوں کا پہلا حج تھا) لوگ آ کر اپنی حج کی غلطیاں بتا رہے تھے کہ ہم سے غلطی ہوئی، ہم سے حج کی یہ غلطی ہو گئی ہے، آپ ﷺ کو تسلی دے رہے تھے اور اللہ تعالیٰ کی طرف سے مغفرت کی امید دلارہے تھے لیکن اس موقع پر بھی آپ نے جس بات پر تعبیر فرمائی وہ یہی حقوق العباد کا معاملہ تھا۔ حدیث ملاحظہ فرمائیے۔

عن اسامة بن شریک رضی اللہ تعالیٰ عنہ قال خرجت مع

رسول اللہ صلی اللہ علیہ وسلم حاجا فکان الناس یأتونہ
فمن قائل یا رسول اللہ سعیت قبل ان اطوف او آخرت
شینا او قدمت شینا فکان یقول لا حرج إلا على رجل
اقترض عرض مسلم وهو ظالم فذلك الذي حرج و هلك.
(ابوداؤد، مشکوہ باب الحلق)

حضرت اسامہ بن شریک رض فرماتے ہیں کہ میں رسول اللہ ﷺ کے
ساتھ حج کرنے والا آپ کے پاس آ رہے تھے، کوئی کہہ رہا تھا کہ یا
رسول اللہ میں نے سعی طواف سے پہلے کر لی ہے، یا فلاں کام بعد میں کر لیا
ہے، یا فلاں کام میں نے پہلے کر لیا ہے، تو آپ فرماتے تھے کہ کوئی حرج
نہیں (یعنی ناجمی کی وجہ سے گناہ نہیں) ہاں اس شخص پر گناہ ہے جس نے
کسی مسلمان کی آبرو پر ظلمہ اتحاذ الاتواں پر حرج ہے اور وہی ہلاک ہوا۔

الہاجج کے دوران بطور خاص غیبت، گالم گلوچ، کسی کی دل آزاری، ایداء
رسانی، دوسرا کی چیزوں کے ناجائز استعمال وغیرہ سے بچنا بہت ضروری ہے، اور
یہ بھی ذہن میں رہنا چاہئے کہ احرام اور حرم میں تو جانور کا شکار جائز نہیں۔ مسلمان
کی آبرو اور اس کے مال کا شکار کیسے جائز ہوگا؟

جلد بازی، گھبراہٹ

شریعت نے ہمیں یہ تعلیم دی ہے کہ عبادت کے دوران سکینت وطمأنیت
اختیار کی جائے اور جلد بازی اور گھبراہٹ کے ذریعہ اپنی عبادت کو خراب نہ کیا
جائے۔ اسی لئے حکم ہے کہ قرآن مجید صاف صاف گھبرہ گھبرہ کر پڑھا جائے۔ (ورثل
القرآن ترتیلا، ولا تحرک به لسانک لتعجل به، ولا تنشره كثرا الدقل

(۱) گناہ چھوڑ کر تکلی کی طرف متوجہ ہونے میں تو جلدی کرنی چاہئے اور قرآن مجید میں اس کے لئے "ساقوا اور
سارعوا" کے الفاظ سے حکم آتا ہے لیکن جب گناہ چھوڑ کر تکلی کی طرف میل ڈا تو سکینت وطمأنیت کا حکم ہے۔
۱۲) محمد غفران اللہ۔

قرآن حدیث میں وارد ہے) نماز بھی طینان اور سکون سے ادا کی جائے۔ ایک صحابی نے جلدی جلدی نماز پڑھی تو آپ نے انہیں نمازوٹا نے کا حکم دیا (ارجع فصل فلانک لم تصل) حتیٰ کہ باجماعت نماز کے لئے جاتے وقت بھی اتنا تیز چلنا یادوڑنا جس سے سانس پھولنے لگے، منع ہے۔

حج میں بھی رسول اللہ ﷺ نے جلد بازی اور گبراہٹ سے منع فرمایا ہے
تین حدیثیں پیش ہیں۔ (بخاری ص ۲۲۹۔ ۲۲۹)

۱- عن جابر رضى الله عنه قال أفااض النبى ﷺ من جمع وعليه السكينة وأمرهم بالسکينة.

حضرت جابر ﷺ سے روایت ہے کہ نبی ﷺ جب مزادغہ سے واپس (منی کی طرف چلے) تو آپ پر سکینت طاری تھی اور آپ نے لوگوں کو بھی سکینت (طمأنیت) کا حکم دیا۔ (ترمذی شریف)

۲- عن الفضل بن عباس رضى الله عنهم كان رديف النبى صلى الله عليه وسلم أنه قال فى عشية عرفة وغداة جمع للناس حين دفعوا، عليكم بالسکينة. (مسلم)

حضرت فضل بن عباس جو رسول اللہ ﷺ کی سواری پر آپ کے ساتھ سوار تھے وہ فرماتے ہیں کہ عرفہ کی شام (یعنی نویں تاریخ کو) اور مزادغہ کی صبح (یعنی دسویں کی صبح کو) جب آپ اور سب لوگ منی کی طرف واپس جا رہے تھے آپ نے لوگوں سے فرمایا: "اے لوگوں سکینت اختیار کرو۔" (مسلم شریف)

۳- عن ابن عباس رضى الله عنهمَا آنَهُ دفع مع النبى ﷺ يوْمَ عِرْفَةَ فَسَمِعَ النبى ﷺ وَرَاءَهُ زَجْرًا شَدِيدًا وَضَرِيًّا لِلإِلْبَلِ فَأَشَارَ بِسُوْطِهِ عَلَيْهِمْ وَقَالَ يَا اِيَّاهَا النَّاسُ عَلَيْكُمْ بِالسَّكِينَةِ فَإِنَّ الْبَرْلِيسَ بِالْأَيْضَاعِ. (رواہ البخاری)

حضرت عبداللہ بن عباس رض سے روایت ہے کہ وہ عرفہ کے دن نبی کریم ﷺ کے ساتھ واپس (مزدلفہ کی طرف) آ رہے تھے کہ نبی ﷺ اپنے پیچھے اونٹوں کو مارنے اور چینخی کی آوازی تو آپ نے اپنا کوڑا آٹھا کر ان کی طرف اشارہ کیا اور فرمایا اے لوگو تم پر سکینت لازم ہے اور تسلی، سواری دوڑانا (یا خود دوڑنا) نہیں ہے۔ (بخاری شریف)

حضرت حافظ ابن حجر رحمۃ اللہ علیہ نے بخاری کی شرح میں نقل کیا ہے کہ حضرت عمر بن عبد العزیز رحمۃ اللہ علیہ نے عرفہ کے میدان میں خطبہ دیا تو یہ فرمایا:

لیس السابق من سبق بعیره و فرسه ولكن السابق من غفرله. (فتح الباری ص ۵۲۲ ج ۳)

تسلی میں آگے بڑھنے والا شخص وہ نہیں ہے جس کا اونٹ یا گھوڑا پہلے پہنچ جائے بلکہ تسلی میں سبقت کرنے والا وہ شخص ہے جس کی مغفرت ہو جائے۔

جب آدمی احرام پا نہ کر، اپنا گھر کار و بار چھوڑ کر، اللہ کے لئے نکل کھڑا ہوا اس کی زبان پر اللہ تعالیٰ کا ذکر ہے، دل میں اللہ تعالیٰ کیلئے جذبات شکر ہیں اور بدن تکلیفوں پر صبر کر رہا ہے تو اس سے کیا فرق پڑتا ہے کہ وہ ہوائی جہاز میں بیٹھا ہوا ہے یا بس میں۔ کرہ میں مسافر خانہ میں لیٹا ہوا ہے یا ایک پورٹ کے کسی کونہ میں زمین پر، وہ ہر جگہ اور ہر وقت اللہ تعالیٰ کی رحمت میں ہے اور اپنے رب کی طرف بڑھتا جا رہا ہے، دو گھنٹے چار گھنٹہ چھ گھنٹہ کی تاخیر سے کیا فرق پڑتا ہے؟ گھر تو وہ چھوڑ دی چکا ہے اور واپس گھرا پنے وقت پڑی جائے گا۔ اس لئے گھبراہٹ جلت کا کیا فائدہ۔ صبر کا ثواب سب سے زیادہ ہے۔ اس لئے ہر عبادت اطمینان سے ادا کی جائے۔

وَقَنَا اللَّهُ تَعَالَى لِمَا يَحْبَهُ وَيَرْضَاهُ۔ أَمِينٌ



نظر رائج اور جدید قدمی اضافوں کے بعد اشرف المذاکر کیا ایشیں

مُعَمَّدُ الْحَجَاجُ

سالِ مجید و مصطفیٰ نبی سے دافت بنتے والی سب سے عالمگیر
معبدِ عاصم کتابت ہے جس میں حج و عمرہ و نکاح طریقہ اور ان سے تعلق پڑنے والے
قدمِ سال کو مجاہد کر دیا کیا جائے۔

تألیف

حضرت لامائیتی سید احمد درستہ بنی خلیل الرحمن
بن کاشم از حضرت لامائیتی شفیع حبیب روزبری

لادا لامائیتی
پاکستان